

د اول پادشاهان کتاب

۱ (۱) داود پادشاه ډېر زوړ شوی ؤ او سره له دې چې د هغه خدمتگارانو هغه په کمپلو باندې پټاوه، خو بياهم هغه نه تودېده.

داود پادشاه په خپل زوړ عمر کې

۲ (۲) نو درباريانو يې هغه ته وويل: <اعليحضرته، مونږ ته اجازه راکړئ چې يوه پېغله راپيدا کړو چې ستاسو خدمت او پالنه وکړي. هغه به ستاسو په څنگ کې څملي او تاسو به تود وساتي.> (۳) هغوی په ټولو اسراييلو کې يوه بڼکلې پېغله ولټوله او په شونم کې هغوی د ايشنگ په نوم يوه نجلۍ پيدا کړه او هغه يې پادشاه ته راوستله. (۴) هغه ډېره بڼکلې وه او د پادشاه خدمت او پالنه به يې کوله، مگر پادشاه د هغې سره يوځای نه شو.

ادونيا د تخت دعوه کوي

۵ (۵) نو د داود زوی ادونيا چې مور يې حجيت نومېدله، هغه د پادشاهۍ دعوه وکړه. نو هغه څو جنګي گاډۍ، اسونه او پنځوس نفره د بدرګې دپاره ځان ته تيار کړل. (۶) پلار يې داود د ده په کارونو کې هيڅکله لاس وهنه نه کوله. پرته له دې، هغه ډېر بڼکلۍ ځوان ؤ او د ايشالوم څخه وروسته د هغه مشر زوی ؤ. (۷) ادونيا د زرويه د زوی يوآب او ابياتار کاهن سره خبرې وکړې او هغوی موافقه وکړه چې د هغه څخه ملاتړ وکړي. (۸) مگر صادق کاهن، بناياه د

يهوياداع زوى، ناتان نبي، شمعي، ريعي او د داود ساتونكي گارډ د ادونيا طرفداران نه وو.

٩ يوه ورځ ادونيا د زوحلت تيرې ته نژدې چې د روجل د چينې تر څنگه ده، پسونه، غوايان او چاغ سخوندران قرباني كړل او هغه خپلو ورونو يعنې د پادشاه نورو زامنو او ټولو شاهي درباريانو ته چې د يهودا څخه وو بلنه وركړه چې د قرباني ميلمستيا ته راشي. ١٠ مگر هغه ناتان نبي، بناياه، د پادشاه د ساتونكو گارډ او خپل ورور سليمان ته بلنه ورنه كړه.

سليمان پادشاه كيږي

١١ بيا ناتان د سليمان مور بتشبع ته ورغى او د هغې څخه يې پوښتنه وكړه: >آيا تا نه دي اورېدلي چې د حجيت زوى ادونيا پادشاه شوى دى؟ او داود پادشاه په دې هكله هيڅ خبر نه دى! ١٢ كه چېرې غواړې چې خپل ژوند او د خپل زوى سليمان ژوند وژغورې، نو زه تاته مشوره دركوم. ١٣ هغه دا چې سمدستي داود پادشاه ته ورشه او ورته ووايه: اعليحضرته، آيا تاسو زما سره دا قسم نه و خوړلى چې په رښتيا سره به زما زوى سليمان ستاسو څخه وروسته پادشاه شي او هغه به ستاسو په تخت باندې كښنې؟ نو بيا ولې ادونيا پادشاه شوى دى؟< ١٤ ناتان زياته كړه: >هغه شيبه چې ته د داود پادشاه سره خبرې كوي، زه به درننوزم او ستا خبرې به تايد كړم.<

١٥ نو بتشبع د زړه پادشاه د ليدلو دپاره د هغه د خوب كوتې ته

ورنوتله چپرته چې ایشگ چې د شونم خخه وه د هغه خدمت کاوه. (۱۶) بتشبع د درناوي په خاطر ځمکې ته سر تپت کړ. پادشاه پوښتنه وکړه: <ته څه غواړې؟>

(۱۷) هغې ځواب ورکړ: <اعلیحضرته، تاسو ما سره ستاسو د څښتن خدای په نوم قسم خوړلی ؤ چې ستاسو خخه وروسته به زما زوی سلیمان پادشاه شي. (۱۸) مگر گورئ، ادونیا مخکې له مخکې پادشاه شوی دی او تاسو په دې هکله هیڅ خبر نه یاست. (۱۹) هغه ډېر غوایان، چاغ سخوندران او پسونه قرباني کړل او ستاسو ټول زامن، ایباتار کاهن او ستاسو د لښکرو قوماندان یوآب یې دې میلستیا ته راوبلل، مگر ستاسو زوی سلیمان ته یې بلنه ورنه کړه. (۲۰) اعلیحضرته، د ټولو اسراییلیانو سترگې ستاسو په لور دي چې تاسو ورته دا ووايي چې له تاسو وروسته به څوک پادشاه شي. (۲۱) که چېرې تاسو داسې ونه کړئ، کله چې تاسو مړ شئ، نو زما د زوی سلیمان او زما سره به د مجرمانو په شان سلوک وشي.>

(۲۲) په هغې شیبه کې چې بتشبع د پادشاه سره خبرې کولې، ناتان نبي راورسېده. (۲۳) خلکو پادشاه ته خبر ورکړ: <دا دی ناتان نبي دلته دی.> نو هغه د پادشاه حضور ته ورغی او د درناوي په خاطر ځمکې ته سر تپت کړ. (۲۴) ناتان وویل: <اعلیحضرته، آیا تاسو دا اعلان کړی دی چې له تاسو وروسته به ادونیا پادشاه شي او هغه به ستاسو په تخت باندې کښېني؟ (۲۵) نن هغه تللی دی او زیات شمېر غوایان، چاغ سخوندران او پسونه یې قرباني کړي دي. هغه ستاسو ټولو زامنو، د لښکرو قوماندانانو او ایباتار کاهن ته بلنه ورکړې ده.

همدا اوس هغوی د هغه سره خوري او خښي او وايي: ژوندي دې وي ادونيا پادشاه! (۲۶) مگر اعليحضرت، هغه زه، صادق کاهن، بنايه او سليمان نه يو بللي. (۲۷) آيا ادونيا دا کار ستاسو اعليحضرت د فرمان سره سم کړی دی؟ ځکه چې ستاسو درباريان خبر نه دي چې ستاسو نه وروسته به څوک پادشاه شي او د پادشاهۍ په تخت به کښېني.

(۲۸) نو داود پادشاه وويل: <بتشيع دننه راوغورئ>، نو هغه راغله او د پادشاه په حضور کې ودرېدله. (۲۹) په دې وخت کې پادشاه هغې ته وويل: <د هغه ژوندي خښتن په نامه چې زه يې د ټولو سختيو څخه ژغورلی يم قسم خورم، (۳۰) زه به نن په يقين سره هغه کار سرته ورسوم چې د هغه په هکله مې ستا سره د خښتن، يعنې د اسرايلو د خدای په نوم قسم خوړلی ؤ، چې زما څخه وروسته به ستا زوی سليمان پادشاه شي او هغه به زما په ځای زما په تخت باندې کښېني.>

(۳۱) نو بيا بتشيع د درناوي په خاطر ځمکې ته سر تپت کړ، ويې ويل: <زما بادار، داود پادشاه دې تل ژوندي وي!>

(۳۲) داود پادشاه وويل: <صادق کاهن، ناتان نبي او د يهوياذاع زوی بنايه دننه راوغورئ.> کله چې هغوی د پادشاه حضور ته راغلل، (۳۳) پادشاه هغوی ته وويل: <زما درباريان درسره واخلي، زما زوی سليمان زما په خپلې قچرې باندې سپور کړئ او د جيحون د چينې پورې يې بدرگه کړئ. (۳۴) صادق کاهن او ناتان نبي دې هلته د اسرايلو د پادشاه په توگه د هغه سر په تېلو غور کړي.

وروسته له هغې سرنې وغږوئ او داسې چيغې ووهئ: ژوندی دې وي
سليمان پادشاه! (۳۵) سليمان مخکې او تاسو د هغه پسې بېرته دلته
راشئ او هغه دې زما په تخت باندې کښېني او زما په خای دې
پادشاهي وکړي. ځکه چې هغه مې د اسراييلو او يهودا مشر ټاکلی
دی. <

(۳۶) بنایاه د پادشاه په ځواب کې وويل: <امين! ستاسو څښتن
خدای دې قبول کړي! (۳۷) لکه څنګه چې څښتن ستاسو
اعليحضرت سره مل ؤ، د سليمان سره دې هم مل وي او د هغه
پادشاهي دې د ستاسو د پادشاهۍ څخه هم ډېره لويه کړي.>

(۳۸) نو صادق کاهن، ناتان نبي، بنایاه او د پادشاه ساتونکي ګارډ
يعنې کريتيان او فليتيان لاړل، سليمان يې د داود پادشاه په قجره
باندې سپور کړ او هغه يې د جيحون د چينې پورې بدرګه کړ. (۳۹)
صادق کاهن د سپېڅلې خېمې څخه د تېلو ښکر راواخيست او د
سليمان سر يې غوړ کړ. وروسته بيا هغوی سرنې وغږاوه او ټولو
خلکو چيغې ووهلې: <ژوندی دې وي سليمان پادشاه!> (۴۰)
وروسته بيا ټول د سليمان پسې اورشليم ته راستانه شول. هغوی
داسې شپېلۍ غږولې او د خوشالۍ چيغې وهلې چې ځمکه يې
لرژوله.

(۴۱) کله چې ادونيا او د هغه مېلمنو د ډوډۍ خوراک پای ته رساوه،
هغوی شورماشور واورېد. کله چې يوآب د سرنې اواز واورېده، هغه
پوښتنه وکړه: <په ښار کې دا شورماشور د څه دپاره دی؟> (۴۲)
مخکې له دې چې هغه خپلې خبرې خلاصې کړي، د ابياتار کاهن

زوی یوناتان راورسېد. ادونیا وویل: <دنده راشه! ته د عزت وړ سړی یې، تا به خامخا بڼه خبر راوړی وي.>

۴۳ یوناتان ځواب ورکړ: <هیڅ نه! زمونږ بادار داود سلیمان

پادشاه کړ. ۴۴ هغه صادق کاهن، ناتان نبی، بنایاه، د پادشاه

ساتونکي ګارډ یعنی کریتیان او فلیتیان د سلیمان سره ولېږل او هغه یې د پادشاه په قچره باندې سپور کړ. ۴۵ صادق کاهن او ناتان

نبی د جیحون د چینې سره د هغه سر په تېلو غوړ کړ چې پادشاه شي. بیا هغوی ښار ته ننوتل، د خوشالی چيغې یې وهلې او خلکو

شورماشور جوړ کړ. دا هغه شورماشور دی چې تاسو واورېده. ۴۶

نو اوس سلیمان په تخت باندې ناست دی. ۴۷ بله خبره دا چې

درباریان د مبارکۍ دپاره زمونږ بادار، داود پادشاه ته راغلي دي او

وايي: ستاسو خدای دې د سلیمان نوم د ستاسو د نوم څخه هم زیات

مشهور کړي او د هغه پادشاهي دې د ستاسو د پادشاهۍ څخه هم

لویه کړي! او پادشاه په خپل کټ کې سجده وکړه ۴۸ او ویې ویل:

د اسراییلو څښتن خدای ته دې ټناه وي، چا چې نن ورځ ماته

ولیعهد راکړی دی او زه یې پرینسی یم چې هغه په خپلو سترګو

ووینم.>

۴۹ په دې خبره د ادونیا ټول مېلمانه ووپرېدل، پاڅېدل او هر یو په

خپله لاره لاړ. ۵۰ مګر ادونیا د سلیمان له وېرې سپېڅلې خېمې ته

لاړ او د خپل ژوند د ژغورلو دپاره یې هغه ښکرونه چې د قربانۍ د

ځای په کنجونو کې وو، ونيول. ۵۱ سلیمان پادشاه ته خبر ورکړل

شو چې ادونیا د هغه څخه وېرېږي، د قربانۍ د ځای ښکرونه یې

کلك نیولي دي او وایي: <زه غوالم چې سلیمان پادشاه دې اول
ماته قسم وخورې چې هغه به ما نه وژني.>

۵۲ سلیمان په ځواب کې وویل: <که چېرې هغه دا ثابته کړي چې
وفادار سړی دی نو د هغه د سر یو ویبسته به هم کم نه شي، مگر که
هغه خیانت وکړي وبه وژل شي.> ۵۳ نو سلیمان پادشاه سړي
ولېږل او هغه یې د قربانۍ د ځای څخه رابنکته کړ. هغه راغی او د
درناوي په خاطر یې سلیمان پادشاه ته خپل سر ټیټ کړ او سلیمان
هغه ته وویل: <خپل کور ته لاړ شه.>

سلیمان ته د داود وصیت

۲ ۱ کله چې د داود د مړینې وخت رانژدې شو، خپل زوی
سلیمان یې راوغوښت او خپل وصیت یې ورته وکړ: ۲ <زما د
مړینې وخت رارسېدلی دی، نو قوي او زړور اوسه ۳ او څه چې
ستا څښتن خدای یې درڅخه غواړي هماغسې وکړه. د هغه په لاره
لاړ شه او د هغه په قوانینو او حکمونو باندې لکه څنگه چې د
موسی^۱ په شریعت کې لیکل شوي دي عمل وکړه، ترڅو په هر کار
کې چې ته یې کوې او هر چېرته چې ځې نېکمرغه واوسې. ۴ که
چېرې د هغه اطاعت وکړې، نو څښتن به هغه وعده عملي کړي چې
زما سره یې کړې وه. ماته یې ویلي وو: ستا اولاده به تر هغې پورې
په اسراییلو باندې حکومت کوي ترڅو پورې چې هغوی په وفادارۍ
او د زړه له کومي زما حکمونو ته غاړه کېږدي.

٥) بله خبره دا چې تاته په یاد دي چې د زرويه زوی یوآب زما سره څه وکړل، هغه د اسراییلو د لښکرو قوماندانان یعنې ابنیر د نیر زوی او عماسا د یترو زوی ووژل. هغوی یې د سولې په وخت کې د هغو وژنو په بدل کې ووژل چې د جگړې په وخت کې یې وژلي وو. د هغه لاسونه د بې گناه سړیو په وینو ککړ دي. ٦) ته د عقل نه کار واخله، هغه مه پرېږده چې سپین ږیری شي او په طبیعي مرگ مړ شي.

٧) مگر د جلعادي برزلاي په زامنو باندې مهربانه اوسه او هغوی په هغو خلکو کې شامل کړه چې ستا په دسترخوان باندې ډوډی خوري. ځکه کله چې زه ستا د ورور ایشالوم څخه وتښتېدم هغوی زما سره ودرېدل.

٨) یاد ساته چې شمعي د بنیامیني جیرا زوی چې د بحوریم څخه دی هم ستا سره دی. په هغه ورځ چې زه محنايم ته لاړم، هغه په ما باندې ډېر سخت لعنت ووايه. مگر کله چې هغه زما د لیدلو دپاره د اردن د سیند غاړې ته راغی، ما د څښتن په نامه هغه ته قسم وخور چې زه به هغه ونه وژنم. ٩) خو ته هغه بې سزا مه پرېږده. ته پوه سړی یې او په دې باندې پوهېږې چې د هغه سره باید څه وکړې. که څه هم هغه سپین ږیری دی، باید ووژل شي.

د داود مړینه

١٠) داود مړ شو او د داود په ښار کې ښخ شو. ١١) هغه څلوېښت کاله په اسراییلو باندې پادشاهي وکړه - اووه کاله په حبرون کې او

دري دېرش کاله په اورشليم کې. (۱۲) نو سليمان د خپل پلار داود په تخت باندې کښېناست او د هغه پادشاهي ټينگه شوه.

د ادونيا وژنه

(۱۳) يوه ورځ د حجيت زوی ادونيا د سليمان مور بتشبع ته ورغی.

بتشبع د هغه څخه پوښتنه وکړه: <ته د سولې سره راغلی يې؟>

هغه ځواب ورکړ: <هو، د سولې سره.> (۱۴) بيا هغه زياته کړه:

<زه غواړم ستاسو سره خبرې وکړم.>

هغې ځواب ورکړ: <څه غواړې چې ووايي؟>

(۱۵) هغه وويل: <لکه څنگه چې تاسو پوهېږئ، پادشاهي زما وه.

ټولو اسراييليانو ماته د پادشاه په سترگه کتل. مگر هرڅه بدل شول او

زما ورور پادشاه شو ځکه چې دا د څښتن رضا وه. (۱۶) اوس زه

يوه غوښتنه لرم، هيله ده چې هغه رد نه کړي.>

بتشبع ځواب ورکړ: <څه غوښتنه؟>

(۱۷) هغه ځواب ورکړ: <د سليمان پادشاه څخه غوښتنه وکړئ چې

هغه ځوانه بنځه ايېشگ چې د شونم څخه ده ماته راکړي چې واده

ورسره وکړم. زه پوهېږم چې هغه به ستاسو غوښتنه رد نه کړي.>

(۱۸) هغې ځواب ورکړ: <ډېر ښه، زه به ستا دپاره د پادشاه سره

خبرې وکړم.>

١٩) نو بتشبع سليمان پادشاه ته ورغله چې د هغه سره د ادونيا

دپاره خبرې وکړي. پادشاه خپلې مور ته د هرکلي ويلو دپاره راپاڅېده او هغې ته يې د درناوي سر تپت کړ. بيا هغه په خپل تخت باندې کښېناست او بل تخت يې راوغوښت او مور يې د هغه ښي لاس ته په تخت باندې کښېناستله. (٢٠) بتشبع وويل: >ستا څخه يوه کوچنۍ غوښتنه لرم، هغه رد نه کړي.<

پادشاه په ځواب کې وويل: >ای زما مورې، ووايه، زه به ستا غوښتنه رد نه کړم.<

٢١) نو هغې وويل: >پرېږده چې ستا ورور ادونيا د ايشگ سره واده وکړي.< (٢٢) پادشاه پوښتنه وکړه: >ولې زما څخه غواړې چې ايشگ هغه ته ورکړم؟ کېدای شي چې دا هم زما څخه وغواړې چې تخت هم ورته ورکړم. آخر هغه زما مشر ورور دی او ابياتار کاهن او يوآب د هغه پلويان دي.< (٢٣) نو سليمان پادشاه د څښتن په نوم قسم وخور او ويې ويل: >که چېرې ادونيا مې د دې غوښتنې په خاطر ژوندی پرېښود، نو خدای دې ما ووژني.< (٢٤) څښتن زه د خپل پلار داود په ځای پادشاه کړی يم او زما پادشاهي يې ټينگه کړې ده. هغه خپله وعده ترسره کړې ده او ماته او زما اولادې ته يې پادشاهي ورکړې ده. زه د ژوندي څښتن په نامه قسم خورم چې ادونيا به همدا نن ووژل شي!< (٢٥) نو سليمان بنايه د يهوياذاع زوی ته حکم وکړ، هغه لاړ او ادونيا يې وواژه.

د ایباتار شړل او د یوآب وژنه

۲۶) پادشاه ایباتار کاهن ته وویل: <بهرته خپلې ځمکې او ځای عناتوت ته لار شه. ته د مرگ لایق یې، مگر اوس دې نه وژنم ځکه چې هغه وخت چې ته زما د پلار داود سره وې د څښتن تعالی د لوظ صندوق به دې د هغه سره یووړ. په ټولو سختیو کې د هغه سره یوځای وې.> ۲۷) نو سلیمان ایباتار د څښتن د کاهنتوب څخه لپرې کړ. په دې ډول یې د څښتن هغه خبره ترسره کړه چې د عیلي کاهن او د هغه د اولادې په باره کې یې په شیلوه کې کړې وه.

۲۸) کله چې یوآب د دې پېښې څخه خبر شو، هغه د څښتن خېمې ته وتښتېده او د قربانۍ د ځای ښکرونه یې ونيول. (یوآب د ادونیا ملاتړ کاوه، خو د ابشالوم څخه یې ملاتړ نه و کړی.) ۲۹) سلیمان پادشاه خبر شو چې یوآب د څښتن خېمې ته تښتېدلی دی او د قربانۍ د ځای په خوا کې دی. نو سلیمان بنایاه ته امر وکړ: <لار شه او هغه ووژنه!> ۳۰) هغه د څښتن خېمې ته ورغی او یوآب ته یې وویل: <پادشاه حکم کوي چې دباندي راووزه.>

یوآب په ځواب کې وویل: <نه، زه غواړم چې دلته مړ شم.> بنایاه بېرته پادشاه ته ورغی او د یوآب خبره یې ورته وکړه.

۳۱) نو بیا پادشاه بنایاه ته امر وکړ: <څنگه چې هغه وايي هماغسې وکړه. هغه ووژنه او ښخ یې کړه ترڅو د هغو بې گناه خلکو د وینو د ملامتې څخه چې یوآب توی کړې وې زه او زما د پلار نوره اولاده پاکه شي.> ۳۲) څښتن به یوآب ته د هغو قتلونو په خاطر سزا

ورکړي چې هغه کړي وو او زما پلار داود د هغو څخه خبر نه ؤ.
يوآب هغه دوه سړي ووژل چې د هغه څخه نېک او بهتر وو، يعنې
ابنير د اسراييلو د لښکرو قوماندان او عماسا د يهودا د لښکرو
قوماندان. (۳۳) د هغوی د قتلونو سزا به د تل دپاره د يوآب او د
هغه د اولادې په غاړه وي. مگر څښتن به همپشه د داود اولادې ته
چې د هغه په تخت باندې کښېني سوله ور په برخه کړي. <

(۳۴) نو بنایاه سپېڅلې خېمې ته لاړ او يوآب يې وواژه. د هغه مړی
په خپله ځمکه کې چې په دښته کې وه ښخ شو. (۳۵) پادشاه د
يوآب په ځای بنایاه د لښکرو قوماندان کړ او صادق کاهن يې د
ابياتار په ځای وټاکه.

د شمعي وژنه

(۳۶) وروسته بيا پادشاه شمعي راوغوښت او هغه ته يې وويل: <
خپل ځان دپاره په اورشليم کې کور جوړ کړه او هلته اوسېږه، مگر
بل هيڅ چېرته لاړ نه شې. (۳۷) هغه ورځ چې ته لاړ شې او د
قدرون له درې څخه پورې وزې، نو پوه شه چې ته به مړ شې او ته
به په خپله ملامت يې. <

(۳۸) شمعي پادشاه ته په ځواب کې وويل: <ډېر ښه اعليحضرته!
څنگه چې تاسو وايئ هماغسې به وکړم. > نو شمعي د ډېرې مودې
دپاره په اورشليم کې پاتې شو.

(۳۹) خو درې کاله وروسته د شمعي دوه غلامان د جت پادشاه

آخيش د معكه زوى ته وتښتېدل. كله چې شمعي واورېدل چې هغوى په جت كې دي، (٤٠) هغه په خپل خره باندې كتنه واچوله او آخيش پادشاه ته ورغى چې خپل غلامان پيدا كړي. هغه يې پيدا كړل او بېرته يې خپل كور ته راوستل. (٤١) كله چې سليمان ته خبر ورسېده چې شمعي د اورشليم څخه جت ته تللى ؤ او بېرته راستون شوى دى، (٤٢) پادشاه شمعي راوغوښت او هغه ته يې وويل: <آيا تاته مې د څښتن په نوم قسم او خبردارى نه ؤ دركړى چې په هغه ورځ چې د اورشليم نه ووځي او بل چپرته لاړ شي، مې به شي؟ تا هغه وخت زما امر ومانه. (٤٣) نو ولې دې هغه قسم مات كړ چې د څښتن سره دې كړى ؤ او زما د امر څخه دې هم سرغړونه وكړه؟>

(٤٤) همدارنگه پادشاه شمعي ته وويل: <ته په خپل زړه كې په خپلو هغو ټولو بديو باندې پوهېږې چې زما د پلار داود سره دې كړې دي. اوس به څښتن تاته ستا د بدو كارونو سزا دركړي. (٤٥) مگر څښتن به ماته برکت راکړي او هغه به د داود پادشاهي تل تر تله ټينگه وساتي.>

(٤٦) نو بيا پادشاه بناياه ته حكم وكړ او هغه شمعي دباندي وويست او ويې واژه. نو پادشاهي د سليمان په لاسونو كې ټينگه پاتې شوه.

سليمان او د حكمت غوښتنه

(دوهم تواريخ ١: ٣-١٢)

٣ (١) سليمان د مصر د پادشاه فرعون سره يو تړون وكړ او د هغه

د لور سره يې واده وکړ. هغه يې راوستله چې تر هغې پورې د داود په ښار کې واوسېږي ترڅو پورې چې هغه د خپلې ماني، د خداى د کور او د اورشليم شاوخوا دېوال د جوړولو کار سرته ورسوي. (۲)

تر هغه وخته پورې لا د څښتن دپاره کور نه ؤ جوړ شوى نو ځکه به قوم په مختلفو عبادت ځايونو کې قربانۍ کولې. (۳) سليمان د څښتن سره مينه کوله او د خپل پلار داود د لارښودنو په مطابق يې عمل کاوه. مگر هغه هم د عبادت په مختلفو ځايونو کې قربانۍ کولې او خوشبويي يې سوزوله.

(۴) پادشاه جبعون ته لار چې هلته قربانۍ وړاندې کړي ځکه چې هغه د قربانۍ کولو تر ټولو مشهور ځاى ؤ. سليمان به د قربانۍ په هغه ځاى کې زر سوزېدونکې نذرانې وړاندې کولې. (۵) يوه شپه په جبعون کې څښتن خداى هغه ته په خوب کې ورښکاره شو او پوښتنه يې ورڅخه وکړه: <زما څخه څه غواړې چې تاته يې درکړم؟>

(۶) سليمان په ځواب کې وويل: <تا تل د خپل غلام يعنې زما د پلار داود سره ډېره مينه ښودلې ده او هغه تاته وفادار، نېک او صادق ؤ. هغه ته دې خپله زياته او نه بدلېدونکې مينه وښودله چې هغه ته دې زوى ورکړ چې نن ورځ د هغه په ځاى پادشاهي کوي.>

(۷) نو بيا، اى زما څښتن خدايه، تا خپل غلام زما د پلار داود په ځاى پادشاه کړ. مگر زه د يو کوچني ماشوم په شان يم او په دې باندې نه پوهېږم چې څنگه پادشاهي وکړم. (۸) زه د هغه قوم په منع کې اوسېږم چې تا د خپل ځان دپاره غوره کړى دى، هغه قوم

چې دومره زیات دی چې نه شمېرل کېږي. (۹) نو ماته پوهه او حکمت راکړه چې ستا په قوم باندې په عدالت سره حکومت وکړم او د ښو او بدو ترمنځ فرق وکړم. که نه، نو څوک کولی شي چې ستا په دې لوی قوم باندې پادشاهي وکړي؟ <

(۱۰) څښتن خوشاله شو چې سلیمان دغه غوښتنه کړې ده. (۱۱) نو خدای هغه ته وویل: <څرنګه چې تا دا وغوښتل او د خپل ځان دپاره دې نه د زیات عمر هیله وکړه، نه دې د شتمنی او نه دې د خپلو دښمنانو مرګ وغوښت بلکه د پوهې او حکمت هیله دې وکړه چې په عدل سره پادشاهي وکړي، (۱۲) څه چې تا غوښتي دي زه به یې درکړم. زه به تاته داسې پوهه او حکمت درکړم، چې له دې څخه مخکې هم د چا سره نه وو او وروسته به هم د چا سره نه وي. (۱۳) برسېره پردې هغه څه چې تا نه دي غوښتي زه به یې درکړم، یعنې شتمني او عزت دواړه، ترڅو ستا په ژوند کې په پادشاهانو کې څوک ستا سره برابر نه شي. (۱۴) او که چېرې زما اطاعت وکړې او د خپل پلار داود په شان زما د قوانینو او حکمونو څخه پیروي وکړې، زه به درته زیات عمر درکړم.>

(۱۵) نو سلیمان راوینښ شو او پوه شو چې څښتن ورسره په خوب کې خبرې کړې دي. بیا هغه اورشلیم ته لاړ، د څښتن د لوظ صندوق ته مخامخ ودرېد او سوزېدونکې او د سلامتی نذرانې یې څښتن ته وړاندې کړې. له هغې وروسته یې خپلو ټولو درباریانو ته میلستیا ورکړه.

۱۶ یوه ورځ دوه فاحشې پادشاه ته راغلې او د هغه په مخ کې ودرېدلې. ۱۷ د هغوی څخه یوې وویل: <وېخښی، اعلیحضرته! زه او دغه ښځه په یو کور کې اوسېږو. هغه وخت چې زما ماشوم پیدا شو هغه زما سره په دې کور کې وه. ۱۸ زما د ماشوم د زېږېدلو په دریمه ورځ هغې هم یو ماشوم وزېږاوه. په هغه کور کې یوازې مونږ وو او زموږ څخه پرته هلته بل هیڅوک نه ؤ.

۱۹ نو یوه شپه هغې ښځې په خوب کې خپل ماشوم د ځان لاندې کړی ؤ او هغه مړ شوی ؤ. ۲۰ نو د شپې په نیمايي کې چې کله زه ویده وم، هغه راپاڅېدلې وه او زما زوی یې زما له څنگ څخه اخیستی ؤ. هغه یې خپله غېږه کې او خپل مړ زوی یې زما په غېږه کې اچولی ؤ. ۲۱ کله چې سهار راپاڅېدم چې خپل ماشوم ته شیدې ورکړم، ومې لیدل چې هغه مړ دی! ما په غور سره په رڼا کې هغه ته وکتل او ومې لیدل چې هغه زما زوی نه دی.>

۲۲ هغې بلې ښځې وویل: <نه! ژوندی ماشوم زما دی او مړ ماشوم ستا دی.>

اولنی ښځې بېرته په ځواب کې وویل: <نه! مړ ماشوم ستا دی او ژوندی زما دی!> نو هغوی د پادشاه په حضور کې یو تر بله شخړه وکړه.

۲۳ پادشاه وویل: <تاسو دواړه دا ادعا لرئ چې ژوندی ماشوم

زما دی او مړ ماشوم زما نه دی. < ۲۴ > نو پادشاه وویل: < ماته

توره راوړئ. > نو کله چې هغوی پادشاه ته توره راوړه، < ۲۵ > بیا هغه

حکم وکړ: < دا ژوندی ماشوم دوه ټوټې کړئ او نیم یې یوې ته

ورکړئ او نیم یې بلې ته ورکړئ. >

< ۲۶ > هغه ښځه چې د ژوندي ماشوم اصلي مور وه، زړه یې په خپل

ماشوم باندې وسوزېده او پادشاه ته یې وویل: < اعلیحضرته! مهرباني

وکړئ دا ژوندی ماشوم هغې ته ورکړئ! هغه مه وژنئ! >

مگر هغې بلې ښځې وویل: < نه دې زما وي او نه دې ستا وي. هغه

دوه ټوټې کړئ! >

< ۲۷ > هغه وخت پادشاه خپله پرېکړه وکړه: < ماشوم مه وژنئ! هغه

اولنی ښځې ته ورکړئ ځکه چې هغه یې اصلي مور ده. >

< ۲۸ > کله چې د اسراییلو ټول خلک واورېدل چې پادشاه دا قانوني

پرېکړه کړې ده، د هغوی په نظر کې پادشاه ډېر د عزت وړ شو، ځکه

هغوی ولیدل چې خدای هغه ته حکمت ورکړی دی چې په عدل

سره پادشاهي وکړي.

د سلیمان لوړ رتبه ماموران او والیان

۴ < ۱ > نو سلیمان پادشاه په ټولو اسراییلو باندې پادشاهي کوله.

< ۲ > او دا د هغه لوړ رتبه ماموران وو:

عزريا د صادق زوى - كاهن.

٣) اليحورف او اخيا د شيشه زامن - د هغه منشيان،

يهوشافاط د اخيلود زوى - د اطلاعاتو منشي.

٤) بناياه د يهوياذاع زوى - د لنبكرو قوماندان،

صادوق او ابياتار - كاهنان.

٥) عزريا د ناتان زوى - د سيمه ايزو حكمرانانو مشر،

زابود د ناتان زوى - كاهن او د پادشاه شخصي مشاور.

٦) اخيشار - د پادشاه د ماني مشر،

ادونيرام د عبدا زوى - د بېگارى كارونو مشر.

٧) سليمان د ټولو اسراييلو دپاره دولس سيمه ايزو حكمرانان ټاكلي

وو. هغوى به د پادشاه او د هغه د كورنى دپاره د خپلو سيمو څخه

خوراك تياراوه او د دې دپاره به هر حكمران په كال كې د يوې

مياشتې دپاره مسئول ؤ. ٨) د هغو حكمرانانو او سيمو نومونه چې

هغوى يې مشران وو، په لاندې ډول دي:

بن حور، د افرايم په غرنى سيمه كې. ٩) بن دقر، په ماقص،

شعلبيم، بيت شمس او ايلون بيت حانان كې. ١٠) بن حسد، په

اروبوت، سوکوه او د حافر په ټوله سيمه كې. ١١) بن اينناداب، چې

د سليمان د لور تافت سره يې واده كړى ؤ، د دور په ټوله سيمه كې.

١٢) بعنه د اخيلود زوى، په تعنك، مجدو او بيت شان ته نژدې ټولو

سيمو كې چې د يزرعيل لاندې زرتان ته نژدې دي، د بيت شان څخه

تر آبل محوله او د يقمعام بلې خوا پورې. ١٣) بن جابر، د جلعاد په

راموت او د جلعاد په كليو كې چې د منسي د اولادې يائير په خپل پورې اړه لرله او د باشان د ارجوب په سيمه كې، يعنې په شپېتو لويو قوي دېوال لرونكو ښارگوټو كې چې برنجي سيخ لرونكې دروازې يې درلودلې. (۱۴) اخيناداب د عيدو زوى، د محنايم په سيمه كې. (۱۵)

اخيمعص، چې د سليمان د لور باسمت سره يې واده كړى ؤ، د نفتالي په سيمه كې. (۱۶) بعنه د حوشاى زوى، د اشير په سيمه او د بعلوت په ښار كې. (۱۷) يهوشافاط د فاروح زوى، د يساكار په سيمه كې. (۱۸) د ايلا زوى شمعي، د بنيامين په سيمه كې. (۱۹) جابر د اوري زوى، په جلعاد كې - دا د اموريانو د پادشاه سيحون او د باشان د پادشاه عوج هېواد ؤ. د دولسو حكمرانانو برسېره، په ټوله خاوره باندې يو لوى حكمران هم ؤ.

د سليمان قدرت، شتمني او حكمت

(۲۰) د يهودا او اسراييلو خلك د درياب د غاړې د شكو په شان ډېر وو، هغوى خوړل، خښل او خوشاله وو. (۲۱) سليمان په ټولو پادشاهيو باندې د فرات د سيند څخه نيولې د فلسطينيانو تر هېواده او د مصر تر سرحده پورې پادشاهي كوله. هغوى به باج وركاوه او د سليمان د ژوند تر پايه د هغه تابع وو.

(۲۲) د سليمان د دربار ورځنۍ خوراكه درې زره كيلوگرامه ښه اوږه او شپږ زره كيلوگرامه زېره اوږه وو. (۲۳) همدارنگه لس چاغ غوايان، شل د خرځاى غوايان، سل پسونه او وزې، پرته له دې هوسۍ، غرڅپې او چاغ مرغان هم وو. (۲۴) سليمان د فرات د سيند د لوېديځ په ټوله خاوره باندې د تفسح څخه چې د فرات په څنگ

کې ؤ نيولې د غزې تر ښاره پورې چې په لوېديځ کې ؤ، پادشاهي کوله. د فرات د لوېديځ ټول پادشاهان د هغه تابع وو او د ټولو گاونډي هېوادونو سره يې روغه جوړه وه. (۲۵) د سليمان په ټول ژوند کې په شمال کې د دان څخه نيولې په جنوب کې تر بئرشبع پورې د يهودا او اسراييلو کورنۍ د خپلو ټاکونو او اينځرو د ونو د سيوري لاندې په امن کې کښېناستلې.

(۲۶) سليمان د خپلو جنګي گاډيو د اسونو دپاره څلوېښت زره غوجلې او دولس زره سپاره عسکر درلودل. (۲۷) د هغه د دولسو سيمو حکمرانانو هر يو په خپله ټاکلې شوې مياشت کې د سليمان پادشاه او هر هغه چا دپاره چې په ماني کې يې ډوډۍ خوړله خوراک تياراوه. هغوی به همپشه د ضرورت شيان پوره کول. (۲۸) همدارنگه هغوی به د جنګي گاډيو د اسونو او نورو اسونو دپاره هم د اوريشو او بوسو خپله برخه د ضرورت ځای ته راوړله.

(۲۹) سليمان ته خدای لوی حکمت، ځيرکتيا او بې اندازې زياته پوهه ورکړې وه. (۳۰) د سليمان حکمت د ختيځ د پوهانو او د مصر د پوهانو د حکمت څخه هم زيات ؤ. (۳۱) هغه د ټولو خلکو څخه ډېر زيات پوه ؤ. هغه د ازراحي ايتان او د ماحول د زامنو يعنې حيمان، کلکول او دردع څخه هم ډېر پوه ؤ او د هغه شهرت په ټولو گاونډيو هېوادونو کې خپور شو. (۳۲) هغه درې زره متلونه ويلي دي او د سندرو شمېر يې يو زر او پنځو ته رسېده. (۳۳) هغه د ونو او بوټو په باره کې، د لبنان د صبر د ونو څخه نيولې د هغه وپلني پورې چې په دېوالونو باندې شنه کيږي خبرې کړې دي. هغه د څارويو،

مرغانو، خزندو او ماهيانو په باره کې خبرې کړې دي. (۳۳) د ټولې نړۍ پادشاهانو د هغه د حکمت په هکله واورېدل او استازي يې ورولېږل چې د هغه خبرو ته غوږ ونيسي.

سليمان د خدای د کور د جوړولو دپاره تياری نيسي

۵ (۱) د صور پادشاه حيرام تل د داود ملگری و او کله چې هغه واورېدل چې سليمان د خپل پلار داود په ځای پادشاه شوی دی، هغه ته يې خپل استازي واستول. (۲) سليمان بېرته حيرام ته دغه پيغام ورواستاوه:

(۳) >تاسو پوهېږئ چې زما پلار داود د هغو جگړو له کبله چې د هغه شاوخوا دبنمنو هېوادونو په مقابل کې يې درلودلې، ونه شو کولای چې د خپل څښتن خدای د عبادت دپاره کور جوړ کړي، ترڅو چې څښتن د هغه دبنمنان د هغه تر پښو لاندې کړل. (۴) مگر اوس زما څښتن خدای ماته زما په ټولو سرحدونو کې ارامي راکړې ده. زه هيڅ دبنمن نه لرم او د حملې هيڅ خطر نشته. (۵) لکه څنگه چې څښتن زما د پلار داود سره وعده کړې وه او ويلي يې وو: ستا زوی چې زه به يې ستا په ځای په تخت باندې کښېنوم هغه به زما دپاره کور جوړ کړي. نو له دې کبله ما نيت کړی دی چې د خپل څښتن خدای د عبادت دپاره کور جوړ کړم. (۶) سليمان زياته کړه: >نو تاسو حکم ورکړئ چې زما دپاره د لبنان څخه د صبر د ونو لرگي پرې کړی شي. زما سړي به ستاسو د سړيو سره کار کوي او هرڅومره اجوره چې تاسو ورته ټاکئ ستاسو نفرو ته به يې

ورکړم. تاسو پوهېږئ چې مونږ داسې څوک نه لرو چې تاسو
صیدونيانو په شان د ونو په پرې کولو کې ماهر وي. <

۷) کله چې حیرام د سلیمان پیغام واورېد، هغه ډېر خوشاله شو او
ويي ويل: <څښتن ته دې ثناه وي ځکه چې داود ته يې پوه زوی
ورکړی دی چې په دې لوی قوم باندې پادشاهي وکړي.>

۸) نو حیرام سلیمان ته دا پیغام واستاوه: <هغه پیغام چې ماته مو
رالېږلی ؤ ما تر لاسه کړ، زه به ستاسو غوښتنه پوره کړم. زه به تاسو
ته د صبر او ناجو د ونو لرگي تیار کړم. ۹) زما نفر به هغه لرگي د
لبنان څخه بحیرې ته رابښکته کړي، هغه به د تختې په شان د یو بل
سره وتړي او د بحیرې په غاړه به يې هغه ځای ته چې تاسو يې
ټاکي درلاهو کړي. هلته به زما نفر هغه راخلاص کړي. تاسو کولای
شئ چې هغه یوسئ. او تاسو به زما دا غوښتنه ومنئ چې زما د
شاهي ماني خلکو ته خوراک تیار کړئ.>

۱۰) نو حیرام سلیمان ته د صبر او ناجو د ونو هغه ټول لرگي چې

هغه غوښتي وو، ور ورسول. ۱۱) او سلیمان حیرام ته د هغه د
شاهي ماني د خلکو د خوراک دپاره دوه زره ټنه غنم او څلور لکه
لیتره د زيتونو سوچه تېل ورکړل. سلیمان به دغه کار هر کال کاوه.

۱۲) نو لکه څنگه چې څښتن وعده کړې وه هغه سلیمان ته حکمت

ورکړ. او د سلیمان او حیرام ترمنځ سوله ايزې اړیکې وې او د هغو د
ټينگښت دپاره يې یو تړون لاسلیک کړ.

۱۳ سلیمان پادشاه د ټولو اسراییلو څخه د پېرش زره نفر د بېگار
 دپاره راجلب کړل. ۱۴ د هغوی څخه به یې لس زره تنه په وار
 سره میاشت په میاشت لبنان ته لېږل، نو هغوی به یوه میاشت په لبنان
 کې تېروله او دوه میاشتې به په خپل کور کې وو. ادونیرام د بېگاری
 کارونو مشر ؤ. ۱۵ همدارنگه سلیمان په غرنۍ سیمه کې اتیا زره د
 تیږو پرېکوونکي او اویا زره تنه د تیږو د وړلو دپاره درلودل. ۱۶
 همدارنگه هغه درې زره او درې سوه تنه د کارگرانو مشران درلودل
 چې د پروژې څارنه به یې کوله او کارگرانو ته به یې لارښودنه کوله.
 ۱۷ هغوی د سلیمان پادشاه په حکم د تیږو د کان څخه د ډېرو بنو
 تیږو تختې راییستلې چې د خدای د کور دپاره د توږل شویو تیږو
 څخه تهداب تیار کړي. ۱۸ د سلیمان او حیرام کارگرانو او د جبل
 سړیو تیږې او لرگي تیار کړل چې د خدای کور جوړ شي.

سلیمان د خدای کور جوړوي

۶ د مصر څخه د اسراییلو د قوم د وتلو څخه وروسته په
 څلورسوه اتیاوم کال کې، په اسراییلو باندې د سلیمان د پادشاهۍ په
 څلورم کال، د زیو په میاشت کې چې د کال دوهمه میاشت ده، هغه د
 خدای د کور په جوړولو پیل وکړ.

۲ هغه کور چې سلیمان د څښتن دپاره جوړ کړی ؤ د هغه
 اوږدوالی اووه ویشت متره، سور یې نهه متره او لوړوالی یې دیارلس
 نیم متره ؤ. ۳ د خدای د کور مخې ته دالان ؤ چې اوږدوالی یې
 مساوي ؤ په سور د خدای د کور یعنی نهه متره او سور یې څلورنیم

متره ؤ. (۴) هغه د خدای د کور په دېوالونو کې لوړې تنګې کړې

ګانې جوړې کړې. (۵) د خدای د کور په اړخونو او شاته بیروني

دېوالونو ته څنګ په څنګ یې یوه درې منزله ودانۍ جوړه کړه. (۶)

په لاندیني منزل کې هرې کوټې دوه متره او شل سانتي سور، په

منځني منزل کې دوه متره او اويا سانتي سور او په پورتنی منزل کې

درې متره او لس سانتي سور درلود. د خدای د کور دېوال په هر

منزل کې نسبت بنکتنی منزل ته نری ؤ، ترڅو بې له دې چې په هغه

کې تیرونه جوړ شي، کوټې په دېوال باندې ټینګې شي.

(۷) د کومو تیرونه چې د څښتن کور جوړ شوی ؤ هغه په کان کې

تیارې شوې وې. کله چې د څښتن کور جوړېده، نو د څټکونو،

تېشو، یا د اوسپنې د نورو سامانونو اواز هلته نه اورېدل کېده.

(۸) د ودانۍ د لاندیني منزل د ننوتلو دروازه د خدای د کور په

جنوبي اړخ کې وه، چې د زینو په وسیله یې دوهم او دریم منزل ته

لاره درلودله. (۹) نو په دې توګه سلیمان پادشاه د خدای کور بشپړ

کړ. بام یې د صبر د ونو د تیرانو او تختو څخه جوړ کړ. (۱۰) هغه

درې منزله ودانۍ چې هر منزل یې دوه متره او شل سانتي لوړوالی

درلود، د خدای د کور بیروني دېوالونو ته څنګ په څنګ وه. ودانۍ د

دېوالونو سره د صبر د ونو تیرانو په وسیله نښلول شوې وه.

(۱۱) څښتن سلیمان ته وویل: (۱۲) **حزما د کور په اړه چې ته یې**

جوړوې، که چېرې زما په ټولو فرمانونو او حکمونو باندې عمل

وکړې، نو زه به هغه وعده چې ستا د پلار داود سره مې کړې ده، ستا

په وسیله ترسره کړم. (۱۳) او زه به د اسراییلو د قوم په منځ کې په

هغه کور چې تا جوړ کړی دی اوسپرږم او هغوی به هیڅکله یوازې
پرېنږدم! <

۱۴ نو په دې توگه سلیمان پادشاه د خدای کور بشپړ کړ.

د خدای د کور داخلي لوازم

(دوهم تواریخ ۳: ۸ - ۱۴)

۱۵ داخلي دېوالونه د غولي څخه تر چته پورې د صبر د ونو په
تختو باندې پوښل شوي وو او د خدای د کور غولی د ناجو په لرگیو
باندې پوښل شوی ؤ. ۱۶ داخلي کوټه چې د ډېر مقدس ځای په
نوم یادېدل د خدای د کور شاته برخه کې جوړه شوې وه. هغه نهه
متره اوږده وه او د صبر د ونو د تختو په وسیله چې د غولي څخه تر
چته پورې رسېدلې د اصلي سالون څخه جلا شوې وه. ۱۷ اصلي
سالون چې ډېر مقدس ځای ته مخامخ ؤ، اتلس متره اوږدوالی یې
درلود. ۱۸ د صبر د ونې تختې د کدوانو او گلانو په نقشونو باندې
ښکلې کړای شوې وې. ټوله داخلي برخه د صبر په لرگیو باندې
پوښل شوې وه، ترڅو چې د دېوالونو تیرې ونه لیدل شي.

۱۹ ډېر مقدس ځای تیار شو چې د څښتن د لوظ صندوق په کې
کېږدي. ۲۰ د دې کوټې اوږدوالی نهه متره، سور یې نهه متره او
لوړوالی یې نهه متره ؤ. داخلي برخه په سوچه سرو زرو باندې پوښل
شوې وه. په همدې ډول د قربانۍ ځای چې د صبر د تختو څخه
جوړ شوی ؤ په سرو زرو باندې پوښل شوی ؤ. ۲۱ د خدای د
کور داخلي برخه په سوچه سرو زرو باندې پوښل شوې وه او د ډېر

مقدس ځای د دروازې مخامخ ته د سرو زرو ځنځیرونه ځای په ځای شوي وو چې هغه ځای هم په سوچه سرو زرو باندې پوښل شوی و. (۲۲) د خدای د کور ټوله داخلي برخه په سرو زرو باندې پوښل شوې وه، همدارنگه د قربانۍ ځای هم چې ډېر مقدس ځای په څنګ کې و په سرو زرو باندې پوښل شوی و.

(۲۳) سلیمان دوه کروبیان د زیتون د لرګیو څخه جوړ کړل او په ډېر مقدس ځای کې یې کېښودل. هر یو څلورنیم متره لوړوالی درلود. (۲۴-۲۶) دواړه په یوه اندازه او په یو شکل وو او هر یو دوه دوه وزرونه درلودل. د هر یو وزر اوږدوالی دوه متره او شل سانتي و، نو د یو وزر د سر نه د بل وزر تر سره پورې فاصله څلورنیم متره وه. (۲۷) هغه یې په ډېر مقدس ځای کې یو تر بله څنګ په څنګ داسې کېښودل، ترڅو د هغوی دوه غوړېدلي وزرونه د کوتې په منځ کې یو د بله سره ولګېږي او دوه نور وزرونه د دېوالونو سره ولګېږي. (۲۸) دواړه کروبیان په سرو زرو باندې پوښل شوي وو.

(۲۹) د اصلي سالون او د ډېر مقدس ځای دېوالونه چارچاپېره د کروبیانو، د خرما د ونو او گلانو په توږل شویو نقشونو باندې ښکلي کړای شوي وو. (۳۰) د دننیو او بیرونیو کوتو غولي هم په سرو زرو باندې پوښل شوي وو.

(۳۱) سلیمان د ډېر مقدس ځای د ننوتلو په دروازه کې یوه دوه پله یي دروازه چې د زیتون د لرګیو څخه جوړه شوې وه کېښودله، چې پنځه اړخیزه بازوګان او سرتاق یې درلودل. (۳۲) دوه پله یي دروازه د کروبیانو، د خرما د ونو او گلانو په توږل شویو نقشونو

باندې ښکلي کړای شوې وه. هغه دروازه، کروبیان او د خرما ونې په ټکول شویو سرو زرو باندې پوښل شوي وو. (۳۳) په هماغه ډول اصلي سالون ته د ننوتلو د دروازې چوکاټ د زيتون د لرگيو څخه په شکل د مستطیل جوړ شوی ؤ. (۳۴) همدارنگه دوه دروازې وې چې د ناچو د لرگيو څخه جوړې شوې وې. هرې دروازې دوه داسې برخې درلودلې چې چپراسونه يې درلودل. (۳۵) دا دروازې د کروبیانو، د خرما د ونو او د گلانو په توږل شویو نقشونو باندې ښکلي کړای شوې وې چې يو برابر په سرو زرو باندې پوښل شوې وې.

(۳۶) د عبادت ځای داخلي انگر گردچاپره يو دېوال ؤ. هغه دېوال د درې طبقو توږل شویو تپرو او د يوې طبقې د صبر د تيرانو څخه جوړ شوی ؤ.

(۳۷) د خدای د کور تهداب د سليمان د پادشاهۍ په څلورم کال د زيو په مياشت کې چې د کال دوهمه مياشت وه کېښودل شو. (۳۸) د سليمان د پادشاهۍ په يوولسم کال د بول په مياشت کې چې د کال اتمه مياشت وه، د خدای د کور د جوړېدلو کار کټ مټ د پلان په مطابق په بشپړه توگه سرته ورسېده. سليمان اووه کاله د هغه په جوړولو باندې ولگول.

د سليمان ماڼۍ

۷ (۱) مگر سليمان د خپلې ماڼۍ په جوړولو باندې ديارلس کاله

٢) تېر کړل او هغه يې بشپړه کړه. د مانې هغه سالون چې د لبنان د ځنگل د سالون په نوم يادېده څلورڅلوېښت متره اوږدوالی، دوه ويشت متره سور او ديارلس نيم متره لوړوالی درلود. هغه د صبر د ونو د ستنو څلور قطاره درلودل چې د صبر تيران ورباندې پراته وو. ٣) د دې سالون د صبر د لرگيو بام د تيرانو د پاسه ؤ، کوم چې په ستنو باندې پراته وو. ٤) د هغې کړکۍ گانې په درې قطارونو کې يو او پنځلس تيران وو. ٥) دروازو او کړکيو مستطيل شکله چوکاټونه درلودل او په هر دېوال کې د کړکيو درې قطاره يو او بل ته مخامخ وو.

٦) بل سالون چې د ستنو د سالون په نوم يادېده، دوه ويشت متره اوږد او ديارلس نيم متره يې سور ؤ. د هغه مخې ته يو دالان ؤ چې بام يې درلود او په ستنو باندې ټينگ شوی ؤ.

٧) د پادشاه د تخت کوټه چې د قضاوت د سالون په نوم هم يادېدل، يعنې هغه ځای چې سليمان به په کې دعوي فيصله کولې، د غولي څخه تر چته پورې يې د صبر د لرگيو تختې درلودلې.

٨) د سليمان خپل کور په بل انگر کې د قضاوت د سالون شاته ؤ چې د نورو ودانيو په شان جوړ شوی ؤ. همدارنگه سليمان د فرعون د لور دپاره چې هغه ورسره واده کړی ؤ د دې کور په شان يو کور جوړ کړ.

٩) دا ټولې ودانۍ د بيرون څخه تر لوی انگره پورې او د تهداب

څخه تر بامه پورې د ډېرو بنو تېرو د تختو څخه چې په ټاکلو اندازو
 غوڅې شوې وې او بيروني او دنني مخونه يې په آره باندې غوڅ
 شوي وو، جوړې شوې وې. (۱۰) تهدا بونه يې په ډېرو بنو لويو تېرو
 باندې چې ځينې يې څلورنيم متره او ځينې يې درې نيم متره
 اوږدوالی درلود ايښودل شوي وو. (۱۱) د هغو د پاسه په ټاکلو اندازو
 غوڅې شوې ډېرې بنې تېرې او د صبر د لرگيو تيران وو. (۱۲) د
 مانې د لوی انگر د پوال چې د انگر څخه چاپره شوی ؤ، د څښتن د
 کور د داخلي انگر او د هغه د دالان په شان درې طبقې توپرل شوې
 تېرې او يوه طبقه د صبر د لرگيو تيران يې درلودل.

د حورام کار

(۱۳) سليمان پادشاه يو سړی راوغوښت چې حورام نومېده او د
 صور په ښار کې اوسېده. (۱۴) هغه د نفتالي د قبيلې څخه د يوې
 کونډې زوی ؤ او د هغه پلار د صور څخه ؤ او د برنجو کسبگر ؤ.
 حورام ډېر ماهر او پوه سړی ؤ او د برنجو په هر ډول کار کې يې
 تجربه درلودله. هغه سليمان پادشاه ته راغی او ټول هغه کارونه چې
 ورته سپارل شوي وو سرته يې ورسول.

دوه برنجي ستنې

(دوهم تواريخ ۳: ۱۵ - ۱۷)

(۱۵) حورام دوه برنجي ستنې په قالب کې جوړې کړې چې د هرې
 يوې لوړوالی اته متره او گردچاپېر يې پنځه متره او دېرش سانتي ؤ.
 (۱۶) همدارنگه هغه د قالب شويو برنجو څخه دوه تاجونه جوړ کړل

او د ستنو په سر باندې يې کېښودل. هر تاج دوه متره او شل سانتي لور و. (۱۷) د اوبدل شويو ځنځيرونو يو جال و چې د ستنو په سر باندې يې تاجونه سينگار کړي وو. د هر تاج دپاره اووه دانې ځنځيرونه وو. (۱۸) هغه په دوه قطارونو کې برنجي انار جوړ کړل چې د هر جال څخه راتاو شي او هغه تاجونه چې د ستنو په سر باندې دي، ښکلي کړي. (۱۹) هغه تاجونه چې په دالان کې د ستنو په سر باندې وو، د سوسن د گلونو په شکل وو او يو متر او اتيا سانتي لوړوالي يې درلودل. (۲۰) د دواړو ستنو په تاجونو باندې د کاسه شکله برخې دپاسه چې د جال په څنګ کې وه په چارچاپېره قطارونو کې دوه سوه برنجي اناره وو. (۲۱) حورام د خدای د کور د دروازي په مخکې دا دوه برنجي ستنې ودرولې. د جنوبي خوا ستن يې د ياکين په نوم او د شمالي خوا ستن يې د بوغز په نوم ياده کړه. (۲۲) د ستنو په سر باندې د سوسن د گلونو په شکل برنجي تاجونه وو. په دې توګه د ستنو کار سرته ورسېده.

د اوبو برنجي حوض

(دوهم تواريخ ۴: ۲ - ۵)

(۲۳) حورام د برنجو څخه يوه ګرده ټانکې جوړه کړه، چې ژوروالي يې دوه متره او شل سانتي، قطر يې څلورنيم متره او ګردچاپېر يې ديارلس نيم متره و. (۲۴) د ټانکې د غاړې ګردچاپېره د برنجي کدوانو دوه قطارونه وو، چې د ټانکې د نورو برخو سره يوځای قالب شوي وو. (۲۵) ټانکې د دولسو برنجي غوايانو په شا باندې ولاړه وه چې درې يې شمال ته، درې يې جنوب ته، درې يې ختيځ ته او درې

يې لوېديځ ته مخامخ وو. ټانکې د هغو د پاسه وه او د هغو سر و نه
بيرون خواته وو. (۲۶) د هغه پنډوالی پنځه اويا ملي متره ؤ او خنډه
يې د جام د خنډې په شان وه، لکه د سوسن د غوړېدلي گل په شان.
په دې ټانکې کې د خلوېښت زرو ليترونه زياتې اوبه ځائېدلې.

برنجي گاډۍ او تشونه

(۲۷) همدارنگه حورام لس برنجي گاډۍ جوړې کړې چې هرې يوې
يو متر او اتيا سانتي اوږدوالی، يو متر او اتيا سانتي سور او يو متر او
دېرش سانتي لوړوالی درلود. (۲۸) د گاډيو نقشه په دې ډول وه: د
گاډۍ په چوکاټونو کې څلور کنجه تختې ايښودل شوې وې. (۲۹) په
څلور کنجه تختو باندې د زمريانو، غوايانو او کرويانو نقشونه وو. په
چوکاټونو باندې د زمريانو او غوايانو د نقشونو د پاسه او لاندې د
گلانو د غنچو نقشونه وو، چې د ټکول شوي فلز څخه جوړ شوي
وو. (۳۰) هرې گاډۍ د برنجي اکسلونو سره څلور برنجي عرابې
درلودلې. د تش د پاره په څلورو کنجونو کې برنجي کومکي ميلي
وې. د هغو په هر اړخ کې د گلانو د غنچو نقشونه وو. (۳۱) د تش
د پاره د گاډۍ په سر باندې يو گرد چوکاټ ؤ. هغه د گاډۍ د سر
څخه پنځه خلوېښت سانتي متره پورته خواته او اووه شپېته سانتي
متره لاندې دننه خواته غزېدلی ؤ. د خولې چارچاپېره يې چې ګرده
وه نقشونه ايستل شوي وو. د گاډيو تختې ګردې نه وې، بلکه څلور
کنجه وې. (۳۲) څلور عرابې د تختو لاندې وې او د عرابو اکسلونه د
گاډيو پورې نښتي وو. د هرې عرابې قطر اووه شپېته سانتي ؤ. (۳۳)
نوموړې عرابې د جنګي گاډيو د عرابو په شان جوړې شوې وې. د

هغوی اکسلونه، ژی گانې، پرې او د عرابو منځنۍ برخې ټول په قالب کې د برنجو څخه جوړ شوي وو.

۳۴) د هرې گاډۍ په لاندینیو څلورو کنجونو کې څلور کومکي ستنې وې چې د گاډۍ سره نښتې وې. ۳۵) د گاډۍ په سر باندې یوه ګرده کړۍ وه چې دوه ویشت سانتی لوړوالی یې درلود. کومکي ستنې او تختې د گاډۍ د سر پورې نښتې وې. ۳۶) هغه په کومکي ستونو او تختو باندې په هر خالي ځای کې د کروبیانو، زمریانو او د خرما د ونو نقشونه جوړ کړل او د هغو سره چارچاپیره د ګلانو د غنچو نقشونه وو. ۳۷) په دې ډول هغه لس گاډۍ جوړې کړې، چې ټولې په یو قالب کې جوړې شوې وې او د اندازې او شکل له مخې یو شان وې.

۳۸) همدارنګه حورام لس برنجي تښتونه جوړ کړل چې د هرې گاډۍ دپاره یو تښت ؤ. د هر تښت قطر یو متر او اتیا سانتی ؤ او شاوخوا اته سوه لیتره اوبه په کې ځائېدل. ۳۹) هغه پنځه گاډۍ د خدای د کور په جنوب کې او پنځه یې په شمال کې ځای په ځای کړې. د خدای د کور په جنوب ختیځ کڼج کې یې ټانکی کېښوده.

د خدای د کور د لوازمو لست

(دوهم تواریخ ۴: ۱۱ - ۵: ۱)

۴۰) حورام همدارنګه تښتونه، بېلچې او د وینو د شیندلو کاسې جوړې کړې.

نو حورام هغه ټول کارونه پای ته ورسول چې د سلیمان پادشاه دپاره
یې د خښتن د کور په خاطر په خپله غاړه اخیستي وو:

٤١) دوه ستنې

د ستنو په سر باندې دوه کاسه شکله تاجونه

د جالونو دوه سپټونه د ستنو په سر باندې د دوه کاسه شکله

تاجونو د سینگارولو دپاره

٤٢) د دوو سپټونو د جالونو دپاره څلورسوه برنجي انار. (د

هر جال دپاره د برنجي انارو دوه قطارونه چې د ستنو په سر

باندې د کاسه شکله تاجونو د ښکلا دپاره وو.)

٤٣) لس گاډۍ د هغو د لسو تشتونو سره

٤٤) ټانکی او د هغې لاندې دولس برنجي غوایان

٤٥) لوبښي، بېلچې او د وینو د شیندلو دپاره کاسې.

د خښتن د کور دا ټول لوازم چې حورام د سلیمان پادشاه دپاره جوړ

کړي وو، د صیقل شویو برنجو څخه وو. ٤٦) دا شیان پادشاه د

اردن په دره کې د سوکوت او زرتان ترمنځ د خاورې په قالبونو کې

جوړ کړي وو. ٤٧) سلیمان دا شیان ونه تلل، ځکه چې هغه ډېر

زیات وو او د برنجو وزن معلوم نه شو.

٤٨) همدارنگه سلیمان د خښتن د کور دپاره ټول لوازم جوړ کړل:

د قربانۍ ځای د سرو زرو څخه.

د سرو زرو مېز چې هغه سپېڅلې ډوډۍ به ورباندې ايښودل
كېده چې خدای ته به نذرانه كېدله.

ⓍⓍⓍ ٤٩ خراغدانونه چې د سوچه سرو زرو څخه وو (ډېر
مقدس ځای ته مخامخ، پنځه ښي خواته او پنځه چپ
خواته).

د سرو زرو د گلانو نقشونه، خراغونه او انبورونه.

ⓍⓍⓍ ٥٠ د سوچه سرو زرو تښتونه، د پلټې پاكوونكي، د وينو د
شيندلو كاسې، د خوشبويي پشقابونه او د اور لوبښي.
د ډېر مقدس ځای د دروازو دپاره او همدارنگه د خدای د
كور د اصلي سالون د دروازو دپاره د سرو زرو چپراسونه.

ⓍⓍⓍ ٥١ كله چې سليمان پادشاه د څښتن د كور ټول كارونه پای ته
ورسول، بيا سليمان هغه شيان يعنې سپين او سره زر او نور لوازم چې
د هغه پلار داود څښتن ته وقف كړي وو، هغه يې د څښتن د كور په
تحويلخانو كې كېښودل.

د خدای كور ته د لوظ صندوق راوړل

(دوهم تواربخ ٥: ٢ - ٦: ٢)

ⓍⓍⓍ ١ وروسته بيا سليمان د اسراييلو سپين ږيري، د قبيلو ټول
مشران او د اسراييلو د خپلونو رئيسان اورشليم ته راوغوښتل، چې د
څښتن د لوظ صندوق د صهيون يعنې د داود د ښار څخه د خدای

کور ته یوسي. (۲) د کال په اوومه یعنی د ایتانیم په میاشت هغوی ټول د سلیمان پادشاه په وړاندې د جونگرو د اختر په وخت کې راغونډ شول.

(۳) کله چې د اسراییلو ټول سپین ږیري راغونډ شول، کاهنانو د لوظ صندوق پورته کړ (۴) او هغه یې د خدای کور ته انتقال کړ. لویانو او کاهنانو هم د خښتن مقدسه خېمه او د هغې ټول سپېڅلي لوازم د خدای کور ته راوړل. (۵) سلیمان پادشاه او د اسراییلو ټول قوم د لوظ د صندوق مخې ته راغونډ شول او دومره ډېر پسونه او غوایان یې قرباني کړل چې نه شمېرل کېدل.

(۶) کاهنانو د خښتن د لوظ صندوق خپل ځای ته چې د خدای په کور کې ؤ، یعنی ډېر مقدس ځای ته راوړ او هغه یې د کروبیانو د وزرونو لاندې کېښود. (۷) کروبیانو خپل وزرونه په هغه ځای باندې چې هلته د لوظ صندوق ؤ وغورځول. هغوی په صندوق او د هغه په انتقالونکو میلو باندې سیوری وچاوه. (۸) میلی دوامه اوږدې وې چې د هغوی سرونه د خدای د کور د اصلي سالون څخه چې ډېر مقدس ځای ته مخامخ ؤ لیدل کېدلې، مگر د کوم بل ځای څخه نه لیدل کېدلې. هغه میلی تر نن ورځې پورې په هغه ځای کې دي. (۹) د لوظ په صندوق کې بل هیڅ شی نه ؤ، پرته د تیرو د هغو دوو لוחو څخه چې موسی^۱ د سینا په غره کې په هغه کې ایښې وې، چېرته چې خښتن د هغوی د مصر څخه د وتلو وروسته د اسراییلو د خلکو سره لوظ وکړ.

(۱۰) کله چې کاهنان د خدای د کور د اصلي سالون یعنی مقدس

ځای څخه دباندې راووتل، ناڅاپه د څښتن کور د ورپڅې څخه ډک شو. (۱۱) کاهنانو د ورپڅې له کبله ونه شو کولی چې خپل خدمت ترسره کړي، ځکه چې د څښتن کور د هغه د جلال څخه ډک شوی ؤ.

(۱۲) سلیمان وویل: <څښتن ویلي دي چې هغه به په تورې ورپڅې کې اوسېږي. (۱۳) په رښتیا مې ستا دپاره یو پرتمین کور جوړ کړی دی، داسې ځای چې د تل دپاره په کې واوسېږي.>

د سلیمان وینا قوم ته
(دوهم تواریخ ۶: ۳-۱۱)

(۱۴) کوم وخت چې د اسراییلو خلک په هغه ځای کې ولاړ وو، پادشاه خپل مخ د هغوی خواته راواړاوه او د خدای څخه یې هغوی ته برکت وغوښت. (۱۵) بیا هغه وویل: <تاه دې وي د اسراییلو څښتن خدای ته! کومه وعده چې هغه زما د پلار داود سره کړې وه هغه یې سرته ورسوله. څښتن داود ته ویلي وو: (۱۶) له هغه وخت راهیسې چې ما خپل قوم د مصر څخه راوویست، ما د اسراییلو په کومې قبیلې کې هیڅ یو ښار غوره نه کړ چې په هغه کې دې زما دپاره کور جوړ شي او زما عبادت دې په کې وشي. مگر داوده، ته مې غوره کړې چې زما په قوم باندې پادشاهي وکړي.> (۱۷)

سلیمان زیاته کړه: <دا زما د پلار هیله وه چې د اسراییلو د څښتن خدای د عبادت دپاره یو کور جوړ کړي. (۱۸) مگر څښتن هغه ته وویل: ستا هیله په ځای وه چې غوښتل دې زما د عبادت دپاره یو

کور جوړ کړې، (۱۹) مگر ته به هغه جوړ نه کړې. بلکه ستا خپل زوی به زما کور جوړ کړي.

(۲۰) هغه وعده چې څښتن کړې وه، هغه یې سرته ورسوله. ما د خپل پلار داود ځای ونيوه او اوس د اسراییلو په تخت باندې ناست یم او د اسراییلو د څښتن خدای د عبادت دپاره مې کور جوړ کړ. (۲۱) همدارنگه ما د خدای په کور کې د لوظ د صندوق دپاره ځای تیار کړ. په هغه کې د څښتن د هغه لوظ د تیږو لوحې دي، یعنې هغه لوظ چې زمونږ د نیکونو سره یې د مصر څخه د راویستلو په وخت کې کړی ؤ.

د سلیمان دعا

(دوهم تواریخ ۶: ۱۲ - ۴۲)

(۲۲) بیا سلیمان د څښتن د قربانۍ د ځای مخې ته د اسراییلو د غونډې په مخ کې ودرېده او خپل لاسونه یې د اسمان خواته پورته کړل (۲۳) او دعا یې وکړه: >ای د اسراییلو څښتن خدایه، پورته په اسمان او لاندې په ځمکه کې ستا په شان خدای نشته! ته د خپلو خلکو سره په خپل لوظ باندې ټینګ ولاړ یې او هغوی ته چې د زړه له کومې ستا اطاعت کوي خپله تلپاتې مینه څرگندوې. (۲۴) هغه وعده چې تا زما پلار یعنې خپل خدمتگار داود سره کړې وه هغه دې نن ترسره کړه.

(۲۵) نو اوس ای د اسراییلو څښتن خدایه! زه دعا کوم چې ته هغه بله وعده هم سرته ورسوې چې زما د پلار سره دې کړې وه او ویلي

دې وو: که ستا اولاده د ستا په شان په غور سره زما اطاعت وکړي، نو تل به یو د هغو څخه د اسراییلو پادشاه وي. (۲۶) نو اوس، ای د اسراییلو خدایه! د هر شي وعده چې تا د خپل خدمتگار، یعنې زما د پلار داود سره کړې وه، هغه دې رښتیا شي.

(۲۷) مگر ای خدایه، آیا ته په رښتیا سره کولی شي چې په ځمکه ژوند وکړي؟ حتی ټول اسمانونه دومره لوی نه دي چې ته په کې ځای شي، نو څنگه به وکولی شي چې په دې کور کې چې ما د ستا دپاره جوړ کړی دی واوسېږي؟ (۲۸) بیا هم ای زما څښتن خدایه، د خپل خدمتگار دعا او هغه زاری چې ستا د رحم دپاره یې کوي قبولې کړه. هغه دعا او فریاد چې ستا خدمتگار یې نن ستا په حضور کې کوي واوړه. (۲۹) په دې کور باندې شپه او ورځ خپل نظر وساته، دا ځای چې تا د خپل عبادت دپاره غوره کړی دی. هرکله چې زه خپل مخ دې کور ته اړوم او دعا کوم، هغه دعا قبوله کړه! (۳۰) د خپل خدمتگار او د خپل قوم اسراییلو زاری چې د دې ځای لوري ته یې کوي، واوړه. د خپل استوګنځي یعنې د اسمان څخه یې واوړه او چې کله دې واوړېدې نو مونږ وبخښه.

(۳۱) کله چې یو سړی د بل سړي په مقابل کې په ګناه کولو باندې تورن شوی وي او هغه د خدای د کور د قربانۍ ځای ته راوستل شي او دا قسم وخورې چې هغه بې ګناه دی، (۳۲) ای څښتنه، په اسمان کې یې واوړه او د هغوی ترمنځ قضاوت وکړه. ګناهګار ته داسې سزا ورکړه څنگه چې د هغې وړ دی او هغه څوک چې بې ګناه وي هغه ازاد کړه.

٣٣) کله چې ستا قوم اسراييل د هغې گناه له کبله چې ستا په مقابل کې يې کړې وي د دښمن له خوا ماتې وځوري او کله چې هغوی بېرته ستا خواته راوگرځي او د دې اقرار وکړي چې ستا په مقابل کې يې گناه کړې ده او په دې کور کې تاته دعا او زاری وکړي، (٣٤) په هغه وخت کې په اسمان کې هغه دعا او زاری قبولې کړه، د خپل قوم اسراييلو گناه وبخښه او هغوی بېرته هغې ځمکې ته راوله چې د هغوی نيکونو ته دې ورکړې وه.

٣٥) فرض کړه د خپل قوم د گناه له کبله چې د ستا په مقابل کې يې کړې وي باران ودروې. کله چې هغوی توبه وباسي، د دې کور په لور مخ راواړوي او په عاجزی سره تاته دعا وکړي، ځکه چې تا هغوی ته سزا ورکړې ده، (٣٦) نو بيا د هغوی دعا په اسمان کې واوړه او د خپل قوم اسراييلو گناهونه وبخښه. هغوی ته د ژوند سمه لاره وروښايه او په هغه ځمکه باندې چې تا خپل قوم ته د ملکیت په توگه ورکړې ده باران ووروه.

٣٧) کله چې په هېواد باندې قحطي، وبا، د وروست والي مرض يا د ملخانو يرغل راشي يا د هغوی دښمنان د هغوی ښارونه کلابند کړي، هره بلا يا مرض چې راشي، (٣٨) د هغوی دعاگانې او زاری واوړه. که چېرې ستا د قوم اسراييلو څخه يو څوک د زړه له خفگانه خپل لاسونه د دې کور لوري ته پورته کړي، (٣٩) د هغوی دعا واوړه. په خپل استوگنځي، يعنې په اسمان کې هغوی ته غوږ ونيسه، هغوی وبخښه او مرسته ورسره وکړه. يوازې ته د انسان د زړه څخه خبر يې. د هر سړي سره داسې روپه وکړه څنگه چې د هغې وړ وي، (٤٠)

ترخو ستا خلک ټول ژوند په هغې ځمکې کې چې تا زمونږ نیکونو ته ورکړې وه ستا اطاعت وکړي.

٤١-٤٢) کله چې یو پردی سړی د لېرې هېواد څخه، چې ستا لوی نوم او شهرت یې اورېدلی وي او ستا د قدرت او معجزو خبر شوی وي، راشي او د دې کور لوري ته دعا وکړي، (٤٣) نو د اسمان څخه چې ستا د اوسېدلو ځای دی د هغه دعا قبوله کړه او هرڅه چې هغه سړی درڅخه غواړي ورته ورپې کړه. په دې توګه به د ټولې نړۍ قومونه ستا د خپل قوم اسراییلو په شان تا وپېژني، ستا اطاعت به وکړي او په دې باندې به پوه شي چې دغه کور چې ما جوړ کړی دی ستا په نامه یادېږي.

٤٤) کله چې ته خپل قوم لېرې چې د خپلو دښمنانو سره د جګړې دپاره لار شي او هغوی که هر چېرې وي، بیا د هغه ښار خواته چې تا غوره کړی دی او د دې کور په طرف چې ما ستا د عبادت دپاره جوړ کړی تاته دعا وکړي، (٤٥) د هغوی زاری او دعاګانې واوره. د اسمان څخه د هغوی دعاګانې قبولې کړه او هغوی ته بری ورکړه.

٤٦) کله چې ستا قوم ستا په مقابل کې ګناه وکړي - او داسې څوک نشته چې ګناه ونه کړي - او ته په هغوی په قهر شې، پرېږدې چې دښمنان هغوی ته ماتې ورکړي او هغوی خپل هېواد ته که هغه نژدې وي یا لېرې د اسیرانو په توګه بوځي، (٤٧) نو د خپلو خلکو زاری او دعاګانې واوره. که هغوی د اسیرتوب په هېواد کې توبه وباسي، تاته زاری وکړي او دا اقرار وکړي، چې هغوی څومره ګناهګار او بد عمله دي، نو ای څښتنه! د هغوی زاری او دعاګانې قبولې کړه. (٤٨)

که چېرې هغوی په هغه هېواد کې په رښتیا او اخلاص سره توبه وباسي او د هغه هېواد چې تا زموږ نیکونو ته ورکړی دی، هغه ښار چې تا غوره کړی دی او د دې کور په طرف چې ستا دپاره مې جوړ کړی دی، خپل مخونه وړوي او تاته دعا وکړي، ﴿٤٩﴾ نو هغه وخت د هغوی زاری او دعاګانې واوره. په اسمان کې چې ستا د اوسېدلو ځای دی، هغه قبولې کړه او د هغوی سره مرسته وکړه. ﴿٥٠﴾ د هغوی ټول ګناهونه او یاغي توب چې د ستا په وړاندې یې کړی دی وبخښه او د هغوی اسیروونکي مجبور کړه چې د هغوی سره په مهربانۍ چلند وکړي. ﴿٥١﴾ ځکه چې هغه ستا خپل غوره شوی قوم دی چې د مصر څخه، یعنې د اوسپنې د ویلي کولو د داش څخه دې بیرون راوویستل.

﴿٥٢﴾ څښتن تعالیٰ! ستا نظر دې د خپل خدمتګار او خپل قوم اسراییلو د زاریو په لور وي او هرکله چې هغوی تاته فریاد وکړي هغه واوره. ﴿٥٣﴾ ځکه هغه وخت چې تا زموږ نیکونه د مصر څخه راوویستل، د خپل خدمتګار موسیٰ په وسیله دې اعلان وکړ چې اسراییل مې د نړۍ د ټولو قومونو څخه غوره کړ چې زما خاص قوم شي.

اخرنی دعا

﴿٥٤﴾ کله چې سلیمان څښتن ته دا زاری او دعاګانې پای ته ورسولې، د څښتن د قربانۍ د ځای د مخې څخه چې هغه په کې په ګونډو و، پاڅېده او خپل لاسونه یې د اسمان خواته پورته کړل. ﴿٥٥﴾

هغه ودرېد او په لوړ اواز سره يې د اسراييلو د هغو ټولو خلکو دپاره چې هلته راغونډ شوي وو برکت وغوښت او ويې ويل: (٥٦) > خښتن ټناه دې وي! هغه خپل قوم اسراييلو ته د وعدې سره سم ارامي ورکړه. هغه ټولې سخاوتمندانه وعدې چې د خپل خدمتگار موسیٰ په وسيله يې کړې وې سرته ورسولې. (٥٧) لکه څنگه چې زمونږ خښتن خدای زمونږ د نيکونو سره ؤ زمونږ سره دې هم وي. هغه دې مونږ هيڅکله نه پرېږدي او زمونږ څخه دې لاس وانخلي. (٥٨) هغه دې زمونږ ارادې بدلې کړي ترڅو مونږ تل د هغه د

غوښتنې سره سم ژوند وکړو او هغه قوانين او حکمونه چې زمونږ نيکونو ته يې ورکړي وو سرته ورسوو. (٥٩) هيله کوم چې زمونږ خښتن خدای د تل دپاره زما دعا او دا غوښتنې چې د هغه څخه مې کړې دي په ياد وساتي. هغه دې تل په خپل قوم اسراييلو او د هغوی په پادشاه باندې رحم وکړي او د هغوی ورځنۍ اړتياوې دې پوره کړي، (٦٠) ترڅو د نړۍ ټول قومونه پوه شي چې خښتن يوازينی خدای دی - بل خدای نشته. (٦١) تاسو خپل خښتن خدای ته چې د هغه قوم ياست، وفادار اوسئ او لکه څنگه چې نن يې سرته رسوئ، د هغه د ټولو قوانينو او حکمونو څخه اطاعت وکړئ.<

سليمان او د خدای د کور وقف

(دوهم تواريخ ٧:٤ - ١٠)

(٦٢) وروسته بيا پادشاه او د هغه سره ټولو اسراييليانو د خښتن حضور ته قربانۍ وړاندې کړې. (٦٣) سليمان دوه ويشت زره غوايان او يوسلو شل زره پسونه او وزې د سلامتۍ د نذرانې په توگه خښتن

ته قرباني كړې. نو په دې ډول پادشاه او ټولو اسراييليانو د خښتن
كور وقف كړ.

٦٤ په هماغې ورځ پادشاه د انگړ منځنۍ برخه يعنې د خداى كور
ته مخامخ سيمه سپېڅلې وگرځوله، هغه ځكه دا كار وكړ چې د برنجو
څخه جوړ شوى د قربانى ځاى د دې ټولو نذرانو د ځاېدلو دپاره
ډېر كوچنى ؤ. نو هلته يې سوزېدونكې نذرانې، د غلو دانو نذرانې او
د څارويو وازگې د سلامتۍ د نذرانو دپاره وړاندې كړې.

٦٥ سليمان او د اسراييلو قوم څوارلس ورځې د خداى په كور كې
اختر ولمانځه. په هغه كې په شمال كې د حمات د كندو څخه نيولې
په جنوب كې د مصر تر پولې پورې ډېر خلك راغلي وو. ٦٦ په
راتلونكې ورځ هغه خلك رخصت كړل. هغوى د پادشاه ستاينه وكړه
او د هغو ټولو ښو كارونو په خاطر چې خښتن د خپل خدمتگار داود
او خپل قوم اسراييلو دپاره يې كړي وو په خوبنۍ او خوشاله زېرونو
خپلو كورونو ته لاړل.

سليمان ته د خښتن بيا ښكاره كېدل

(دوهم تواريخ ٧: ١١ - ٢٢)

٩ ١ كله چې سليمان د خښتن د كور او د شاهي ماڼۍ جوړونه
پاى ته ورسوله او هغه څه چې هغه د جوړولو پلان درلود ترسره يې
كړل، ٢ خښتن د دوهم ځل دپاره هغه ته ورنښكاره شو، لكه
څنگه چې په جبعون كې ورته ښكاره شوى ؤ. ٣ خښتن هغه ته

وويل: > ما ستا هغه زارى او دعا چې زما حضور ته دې كړې وي قبولې كړې. دا كور چې تا د هغه ځاى په توگه چې تل به په كې زما عبادت كيږي جوړ كړى دى هغه مې سپېڅلى كړ. زه به په هغه باندې خپل نظر ساتم او تل به د هغه ساتنه كوم. (۴) كه چېرې ته د خپل پلار داود په شان، په صداقت او پاكي سره زما خدمت وكړې او كه ته زما د قوانينو څخه اطاعت وكړې او هر هغه څه چې ما درته د هغه حكم كړى دى سرته ورسوي، (۵) زه به هغه وعده پوره كړم چې ستا د پلار داود سره مې كړې وه او ويلي مې وو چې د هغه اولاده به تل تر تله په اسراييلو باندې پادشاهي وكړي.

(۶) مگر كه چېرې تاسو يا ستاسو اولاده زما څخه پيروي كول پرېږدئ او د هغو قوانينو او حكمونو څخه سرغړونه وكړئ چې تاسو ته مې دركړي دي او د نورو خدايانو خدمت او عبادت وكړئ، (۷) نو زه به خپل قوم اسراييل د هغه هېواد څخه وباسم چې هغوى ته مې وركړى دى. همدارنگه به دا كور چې ما سپېڅلى كړى ؤ چې زما عبادت به په كې كيږي، پرېږدم. په هر ځاى كې به خلك په اسراييلو باندې ملنډې ووهي او د هغوى سره به سپكه رويه وكړي. (۸) دا د خداى كور به په يوې كندوالې باندې بدل شي او هرڅوك چې د هغې په خوا كې تېرېږي هغه به هك پك او حيران شي. هغوى به پوښتنه كوي: څښتن ولې دې هېواد او دې كور سره داسې عمل كړى دى؟ (۹) خلك به په ځواب كې وايي: دا ځكه چې هغوى خپل څښتن خداى چې د هغوى نيكونه يې د مصر څخه راويستلي وو پرې ايښى دى. هغوى نور خدايان غوره كړي دي او د هغوى خدمت او عبادت كوي. په دې خاطر څښتن په هغوى باندې دا ناوړين راوستى دى.<

د حیرام سره د سلیمان تړون

(دوهم تواریخ ۸: ۱ - ۲)

۱۰) د شلو کالو په آخر کې چې سلیمان په کې د خښتن کور او شاهي مانی جوړه کړه، ۱۱) هغه د صور پادشاه حیرام ته د جلیل شل ښارگوټي ورکړل، ځکه چې حیرام هغه ته د صبر او ناجو هغه ټول لرګي او همدارنګه ټول سره زر چې هغه ورڅخه غوښتي وو، تیار کړي وو. ۱۲) مګر کله چې حیرام د صور څخه د هغو ښارگوټو د لیدلو دپاره ورغی چې سلیمان ورته ورکړي وو، هغه یې خوښ نه شول. ۱۳) هغه پوښتنه وکړه: >ای زما وروره، دا څه قسم ښارگوټي دي چې ماته دې راکړي دي؟< له همدې کبله نوموړي ښارگوټي تر ننه پورې د بې ارزښته ښارگوټو په نوم یادېږي. ۱۴) حیرام سلیمان ته د څلورو ټنو څخه زیات سره زر لېږلي وو.

د سلیمان نور لوی کارونه

(دوهم تواریخ ۸: ۳ - ۱۸)

۱۵) سلیمان پادشاه د خښتن د کور او د خپلې مانی د جوړولو، د اورشلیم د ختیځې خوا د ځمکې د ډکولو او د ښار د دېوال د جوړولو دپاره، همدارنګه د حاصور، مجدو او جازر د ښارونو په بیا ودانولو کې د بېګارې څخه کار واخیست. ۱۶) (د مصر پادشاه فرعون په جازر باندې حمله کړې وه، هغه یې نیولی ؤ او هغه ته یې اور اچولی ؤ. په هغه کې اوسېدونکي کنعانیان یې وژلي وو او هغه یې بیا د واده د سوغات په توګه خپلې لور، یعنې د سلیمان ښځې ته

ورکړی ؤ. (۱۷) نو سلیمان جازر بیا ودان کړ. همدارنگه هغه ښکتنی بیت حورون بېرته جوړ کړ، (۱۸) بعلت او تامار چې د یهودا په صحرا کې وو هغه یې هم بیا ودان کړل. (۱۹) سلیمان هغه ښارونه چې هغه زېرمې په کې ساتلې او هغه ښارونه چې د خپلو اسونو او جنگي گاډیو دپاره وو، جوړ کړل. همدارنگه هغه هرڅه چې غوښتل په اورشلیم، لبنان او په هغې ټولې سیمې کې چې هغه ورباندې پادشاهي کوله، جوړ کړل.

(۲۰) - (۲۱) سلیمان د بېگاری دپاره د کنعان د خلکو د اولادې څخه مزدوران ونيول، کوم چې د اسراییلو قوم ونه شو کولی چې د هغوی د هېواد د نیولو په وخت کې هغوی له منځه یوسي. په دې کې اموریان، حیثیان، فرزیان، حویان او یبوسیان شامل وو، چې د هغوی اولاده تر اوسه پورې غلامان دي. (۲۲) مگر سلیمان د اسراییلیانو څخه یو هم بېگاری ته ونه نیوه، بلکه هغوی د هغه عسکر، درباریان، عسکري منصبداران، قوماندانان او د هغه د جنگي گاډیو قوماندانان او گاډي وانان وو. (۲۳) همدارنگه هغوی د سلیمان د ودانۍ د جوړولو د پروژو آمران وو. پنځه سوه او پنځوسو نفرو به د هغو خلکو څارنه کوله چې کار به یې کاوه.

(۲۴) د سلیمان ښځې چې د فرعون لور وه، د داود د ښار څخه خپلې نوې مائې ته چې سلیمان د هغې دپاره جوړه کړې وه، کډه وکړه. وروسته بیا سلیمان هغه ځمکه راډکه کړه چې د اورشلیم ختیځ خواته پرته وه.

(۲۵) سلیمان به په کال کې درې ځله د قربانۍ په هغه ځای کې چې

د خښتن دپاره يې جوړ کړی ؤ، سوزېدونکې نذرانې او د سلامتۍ نذرانې وړاندې کولې او ورسره به يې د خښتن په حضور کې خوشبويي سوزوله.

په دې توگه سلیمان د خدای د کور کار پای ته ورساوه.

﴿٢٦﴾ همدارنگه سلیمان پادشاه په عصیون جابر کې چې د ادوم په

سیمه کې ایلت ته نژدې د سرې بحیرې په غاړه ؤ، کشتی گانې

جوړې کړې. ﴿٢٧﴾ حیرام خپل خلک یعنی هغه کشتی چلوونکي چې

د دریاب سره بلد وو واستول چې په کشتی گانو کې د سلیمان د نفرو

سره کار وکړي. ﴿٢٨﴾ هغوی په کشتیو کې اوفیر ته سفر وکړ او د

خوارلسو ټنو څخه زیات سره زر يې راوړل او هغه يې سلیمان ته

وسپارل.

د سلیمان او د سبا د ملکې لیدنه او کتنه

(دوهم تواریخ ٩: ١ - ١٢)

♦ ﴿١﴾ کله چې د سبا ملکې د سلیمان د شهرت په باره کې

واورېدل (هغه شهرت چې خښتن سلیمان ته ورکړی ؤ)، نو هغه راغله

چې په سختو پوښتنو سره هغه وازمایي. ﴿٢﴾ هغه د یو لوی کاروان

او اوبنانو سره چې عطر، ډېر سره زر او قیمتي تیرې ورباندې بار وو

اورشليم ته راوړسپدله. هغه سلیمان ته راغله او د هغو ټولو شیانو په

هکله چې د هغې په ذهن کې وو، د هغه سره يې خبرې وکړې. ﴿٣﴾

سلیمان د هغې ټولو پوښتنو ته ځواب ورکړ، داسې یوه پوښتنه نه وه

چې هغه يې ځواب کړې نه وي. (۴) کله چې د سبا ملکې د سلیمان حکمت او هغه مانې چې هغه جوړه کړې وه، (۵) هغه خواړه چې په مېز باندې وو، د هغه د درباریانو د کښېناستو ترتیب، د خدمتگارانو ښه تنظیم او د هغوی کالي، د هغه ساقیان او هغه سوزېدونکې نذرانې چې هغه د څښتن په کور کې وړاندې کولې ولیدلې، ډېره حیرانه شوه.

(۶) هغې پادشاه ته وویل: >هغه څه چې ما په خپل هېواد کې ستاسو او ستاسو د کارونو او حکمت په باره کې اورېدلي وو هغه رښتیا دي! (۷) مگر ما تر هغې پورې په دې باندې باور نه کاوه ترڅو چې راغلمه او دا هرڅه مې په خپلو سترگو ولیدل. خو حتی 'ما د دې په نیمايي هم نه وو اورېدلي، ستا حکمت او شتمني د هغې څخه هم ډېره زیاته ده، څه چې ما اورېدلي وو. (۸) ستاسو سړي به څومره خوشاله وي! او ستاسو درباریان به څومره خوښ وي چې تل ستاسو په حضور کې ولاړ وي او ستاسو حکمت ویني! (۹) ستاسو د څښتن خدای ښاه دې وي چې له تاسو څخه زیات خوشاله دی او تاسو یې د اسراییلو په تخت باندې کښېنولي یاست. د اسراییلو سره د څښتن د تلپاتې مینې په خاطر یې تاسو پادشاه کړي یاست چې عدالت او نېکي ټینګه کړی.<

(۱۰) هغې پادشاه ته د څلورو ټنو څخه زیات سره زر، زیاته اندازه عطر او قیمتي تیرې ورکړې. څومره زیات عطر چې د سبا ملکې سلیمان پادشاه ته ورکړل دومره به بیا هیڅکله رانه وړل شي.

(۱۱) (د حیرام کشتیو د اوفیر څخه پرته له سرو زرو ډېر زیات د

صندل لرگي او قيمتي تيرې هم راوړلې. (۱۲) پادشاه د دې لرگيو
خخه د خښتن د کور او شاهي ماني دپاره زينې او د ساز غږوونکو
دپاره ربابونه جوړ کړل. د هغې ورځې خخه تر اوسه پورې دومره
زيات د صندل لرگي هيڅکله نه وو راوړل شوي او نه هم ليدل شوي
(و.و.)

(۱۳) سليمان پادشاه د سبا ملکې ته برسېره په هغو شيانو چې هغې
غوښتي وو، د خپل شاهانه سخاوت له مخې نور سوغاتونه هم
ورکړل. وروسته بيا ملکه د خپلو خدمتگارانو سره خپل هېواد يعنې
سبا ته ستنه شوه.

د سليمان پادشاه شتمني

(دوهم تواريخ ۹: ۱۳ - ۲۸)

(۱۴) سليمان پادشاه هر کال نژدې درويشت ټنه سره زر لاس ته
راوړل. (۱۵) په دې کې هغه ماليات چې د سوداگرو له خوا ورکول
کېدل، د تجارت گټې او هغه باج چې د عربو د پادشاهانو او هغه
ماليات چې د اسراييلو د حکمرانانو له خوا ورکول کېده شامل نه وو.

(۱۶) سليمان پادشاه د ټکول شويو سرو زرو خخه دوه سوه دانې
لوی سپرونه جوړ کړل، په هر سپر کې نژدې اووه کيلوگرامه سره زر
استعمال شوي وو. (۱۷) همدارنگه هغه د ټکول شويو سرو زرو خخه
درې سوه دانې کوچني سپرونه جوړ کړل، چې په هر سپر کې نژدې
دوه کيلوگرامه سره زر وو. پادشاه هغه په هغه سالون کې کېښودل
چې د لبنان د ځنگل په نوم يادېده.

۱۸) پادشاه د فيل د غابونو څخه يو لوی تخت هم جوړ کړ او هغه ته يې د سوچه سرو زرو پوښ ورکړ. ۱۹) تخت ته د ورختلو دپاره شپږ زینې وې او د تخت سر د شاله خواگرد ؤ. د تخت دواړو خواو ته بازوگان وو او د هر يو په خوا کې د زمري مجسمه وه. ۲۰) په شپږو زینو باندې د دولسو زمريانو مجسمې وې، د هرې زینې په اړخونو باندې يوه، يوه مجسمه وه. په بلې هيڅ پادشاهۍ کې داسې تخت نه ؤ جوړ شوی.

۲۱) د سليمان هغه جامونه چې د څښلو دپاره وو ټول د سرو زرو څخه جوړ شوي وو. د سليمان د مایې هغه سالون چې د لبنان د ځنگل په نامه یادېده، ټول سامان يې د سوچه سرو زرو څخه وو. سپين زر هيڅ استعمال شوي نه وو، ځکه چې د سليمان په وخت کې سپين زر يې ارزښته گڼل کېدل. ۲۲) هغه بحري کشتۍ گانې درلودلې چې د حيرام د کشتۍ گانو سره يې سفر کاوه. د هغه کشتۍ گانې به په هرو دريو کالو کې يوځل راستنېدلې او سره زر، سپين زر، د فيل غابونه، بيزوگانې او د طاووس مرغان به يې راوړل.

۲۳) سليمان پادشاه د نړۍ د نورو ټولو پادشاهانو څخه ډېر شتمن او د حکمت خاوند ؤ ۲۴) او ټولې نړۍ غوښتل چې راشي او هغه حکمت وگوري چې خدای سليمان ته ورکړی ؤ. ۲۵) کال په کال به چې هرڅوک راتلل، نو د ځان سره به يې دا سوغاتونه، يعنې د سپينو او سرو زرو سامانونه، چينې، وسلې، عطر، اسونه او قچرې راوړلې.

۲۶) سليمان خپلې جنگي قواوې چې د څوارلس سوه جنگي گاديو او دولس زره اسونو نه تشکيل شوې وې راغونډې کړې. يوه برخه

یې په اورشلیم او نورې یې په نورو ښارونو کې ساتلې. (۲۷) د هغه د پادشاهی په وخت کې سپین زر په اورشلیم کې د تیرو په شان یو معمولي شی ؤ او د صبر د ونو لرگي لکه د یهودا د غرونو په لوېدیځو لمنو کې د اینځرو د ونو په شان پرېمانه وو. (۲۸) د سلیمان اسونه یې د مصر او ترکیې څخه واردول، شاهي سوداگرانو به هغه د ترکیې څخه اخیستل. (۲۹) هغوی به د مصر څخه یوه جنګي گاډۍ په شپږ سوه مثقاله سپینو زرو او یو اس به یې په یوسلو پنځوس مثقاله سپینو زرو باندې اخیستل. همدارنګه ځینې به یې د حیتیانو او ارامیانو پر پادشاهانو هم خرڅول.

د سلیمان ښځې

۱۱ (۱) سلیمان د ډېرو بهرنیو ښځو سره مینه لرله. د فرعون د لور څخه پرته هغه د حیتي، موآب، عمون، ادوم او صیدون د ښځو سره هم ودونه وکړل. (۲) خښتن امر کړی ؤ چې اسراییلیان دې د دې قومونو سره ودونه نه کوي، ځکه چې هغوی به د اسراییلیانو زړونه د خپلو خدایانو په لور راوړوي. خو بیا هم سلیمان د هغوی په مینه کې ډوب شو او د هغوی سره یې ودونه وکړل. (۳) سلیمان د اووه سوه شاهزادګیو سره ودونه وکړل او همدارنګه هغه درې سوه وینځې لرلې. هغه خپلو ښځو بې لارې کړ. (۴) کله چې سلیمان زور شو د هغه ښځو هغه د پرديو خدایانو عبادت ته واړاوه. هغه خپل خښتن خدای ته وفادار نه ؤ لکه څنګه چې د هغه پلار داود وفادار ؤ. (۵) هغه د صیدون د بت عشتاروت او د عمون د کرکې وړ بت

مولک عبادت وکړ. (۶) نو سلیمان د خښتن په مقابل کې گناه وکړه. هغه د خښتن څخه په بشپړه توگه پیروي ونه کړه لکه څنگه چې د هغه پلار داود کړې وه.

(۷) سلیمان په هغه غره باندې چې د اورشلیم په ختیځ کې ؤ، د موآب د کرکې وړت کموش دپاره او د عمونیانو د کرکې وړت مولک دپاره د عبادت ځای جوړ کړ. (۸) همدارنگه سلیمان هغه عبادت ځایونه هم جوړ کړل چې هلته به د هغه ټولو بهرنیو ښځو خوشبویي سوزولې او خپلو خدایانو ته به یې قربانۍ وړاندې کولې.

(۹) - (۱۰) که څه هم خښتن د اسراییلو خدای دوه ځلې سلیمان ته وربښکاره شوی ؤ او هغه ته یې حکم کړی ؤ چې د پردیو خدایانو عبادت دې نه کوي، خو بیا هم سلیمان د خښتن اطاعت ونه کړ او د هغه څخه یې پیروي ونه کړه. نو خښتن سلیمان ته په قهر شو (۱۱) او ورته یې وویل: >څرنګه چې تا قصداً هغه لوظ چې دې زما سره کړی ؤ مات کړ او زما قوانین او حکمونه دې عملي نه کړل، په دې خاطر په رښتیا سره ستا څخه پادشاهي اخلم او ستا یو نوکر ته به یې ورکړم. (۱۲) خو بیا به هم زه دا کار ستا د پلار داود په خاطر ستا په ژوندانه کې ونه کړم، بلکه ستا د زوی د پادشاهۍ په وخت کې به یې وکړم. (۱۳) خو زه به ټوله پادشاهي د هغه څخه وانخلم، بلکه هغه ته به یوه قبیله زما د خدمتګار داود په خاطر او د اورشلیم په خاطر چې هغه مې غوره کړی دی ورکړم.<

١٤ نو خښتن د سلیمان په ضد یو د بنمن راپورته کړ، یعنې ادومي حداد چې د ادوم د شاهي کورنۍ څخه ؤ. (١٥-١٦) ډېر پخوا، کله چې داود د ادوم سره جگړه کوله، د هغه د لښکرو قوماندان یوآب د مړو د ښخولو دپاره هغه حای ته لاړ. هغه د خپلو نفرو سره شپږ میاشتي په ادوم کې پاتې شو او په هغه وخت کې هغوی د ادوم ټول نارینه ووژل، (١٧) پرته له حداد او د هغه د پلار د حینو ادومي خدمتگارانو څخه، چې مصر ته و تنښتېدل. (په هغه وخت کې حداد هلک ؤ.) (١٨) هغوی د مدیان څخه روان شول او فاران ته لاړل. د فاران څخه یې د حان سره نفر واخیستل او په مصر کې فرعون پادشاه ته ورغلل. هغه حداد ته کور او حُمکه ورکړه او خواږه یې ورته تیارول.

١٩ فرعون د حداد څخه دومره خوشاله ؤ چې هغه ورته د خپلې ښځې خور یعنې د ملکې تحفیس خور ورکړه. (٢٠) هغې حداد ته زوی وزېراوه چې گنوبت نومېده او تحفیس په شاهي ماڼۍ کې د هغه روزنه کوله. گنوبت هلته د فرعون د زامنو سره اوسېده.

٢١ کله چې په مصر کې حداد ته خبر ورسېد چې داود او د هغه د لښکرو قوماندان یوآب مړه شوي دي، نو حداد فرعون ته وویل: <اجازه راکړئ چې بېرته خپل وطن ته لاړ شم.>

٢٢ فرعون پوښتنه وکړه: <څه شی دې کم دي چې ته غواړې بېرته خپل وطن ته لاړ شي؟>

حداد خُواب ورکړ: <هيڅ. مگر ماته اجازه راکړئ چې لاړ شم!>

٢٣ خدای د سلیمان په مقابل کې یو بل دښمن هم، یعنې رزون د الیداع زوی راپورته کړ چې هغه د خپل بادار، هدد عزر څخه چې د صوبې پادشاه ؤ، تښتېدلی ؤ. ٢٤ هغه خپل شاوخوا ته یو څو نفره راتپول کړل او د یاغیانو د ډلې مشر شو. دا په هغه وخت کې وشو چې داود د صوبې خُواکونه له منځه یوړل. یاغیان دمشق ته لاړل، هلته هغوی خای په خای شول او د هغه خای کنترول یې په لاس کې ونيوه. ٢٥ برسېره پر هغې نارامۍ چې د حداد له خوا راپیدا کېدله، رزون هم د سلیمان د ژوند تر پایه د اسراییلو دښمن ؤ. رزون په سوریې باندې پادشاهي کوله او د اسراییلو څخه یې کرکه کوله.

د یروبعام یاغیتوب

٢٦ همدارنگه د نباط زوی یروبعام هم د پادشاه په مقابل کې یاغي شو. هغه د افرایم د صریده او د سلیمان د مامورانو څخه ؤ. د هغه مور صروعه نومېدله او کونډه وه. ٢٧ دا هغه قصه ده چې څنگه هغه د پادشاه په مقابل کې یاغي شو.

سلیمان د خپل پلار داود د ښار د دېوال سوری جوړاوه او د ختیځې خوا ځمکه یې ډکوله. ٢٨ یروبعام یو تکړه ځوان ؤ او کله چې سلیمان متوجه شو چې هغه څومره سخت کار کوي، نو هغه یې د منسي او افرایم د قبیلو د ټولو مزدورانو مسئول وټاکه.

٢٩ یوه ورځ چې یروبعام د اورشلیم څخه بیرون روان ؤ، اخیایي

چې د شیلوه څخه ؤ او نوې چپنه یې اغوستې وه په لاره کې د هغه سره مخامخ شو. هغوی دواړه په سارا کې یوازې وو.

۳۰) اخیای خپله نوې چپنه وویستله، هغه یې وشکوله او دولس ټوټې

یې کړه. ۳۱) بیا یې یروبعام ته وویل: >لس ټوټې خپل ځان ته

واخله، ځکه چې د اسراییلو څښتن خدای درته وايي: گوره، په دې نژدې وخت کې به زه د سلیمان څخه پادشاهي واخلم او لس قبیلې

به تاته درکړم. ۳۲) مگر د خپل خدمتگار داود او د اورشلیم په

خاطر چې هغه مې د اسراییلو د ټولو قبیلو څخه غوره کړی دی،

سلیمان ته به یوه قبيله پرېږدم. ۳۳) زه ځکه دا کار کوم چې سلیمان

او د اسراییلو خلکو زه پرېښودم او د پردیو خدایانو، یعنې د

سیدونیانو د بت عشتاروت، د موآبیانو د بت کموش او د عمونیانو د

بت مولک عبادت کوي. هغوی زما د امر سرغړونه کړې ده، هغوی

گناه کړې ده او زما د قوانینو او حکمونو څخه یې پیروي نه ده کړې

لکه څنګه چې د سلیمان پلار داود کوله.

۳۴) مگر زه به د سلیمان څخه ټوله پادشاهي واخلم. د خپل

خدمتگار داود په خاطر چې ما غوره کړی ؤ او زما حکمونه او

قوانین یې عملي کړي وو هغه به پرېږدم چې د خپل مرګ تر وخته

پورې پادشاه وي. ۳۵) د سلیمان د زوی څخه به پادشاهي واخلم

او تاته به لس قبیلې درکړم. ۳۶) خو زه به یوه قبيله د هغه زوی ته

پرېږدم، ترڅو زما د خدمتگار داود څراغ په اورشلیم کې، په هغه ښار

کې چې ما د خپل عبادت دپاره غوره کړی دی تل روښانه پاتې شي.

۳۷) ای یروبعامه! زه به تا د اسراییلو پادشاه کړم او په هغې ټولې

سیمې باندې به پادشاهي وکړې چې ته یې غواړې. (۳۸) که چېرې په کامل ډول زما اطاعت وکړې، زما د قوانینو په مطابق ژوند وکړې، زما حکم سرته ورسوې او هغه کار وکړې چې زما په نظر ښه دی لکه څنگه چې زما خدمتگار داود کول، نو زه به تل ستا سره یم. زه به تا د اسراییلو پادشاه کړم او په یقین سره به داسې وکړم لکه څنگه چې ما د داود دپاره وکړل، چې ستا اولاده به ستا څخه وروسته پادشاهي کوي. (۳۹) زه به د سلیمان د گناه له کبله د داود اولادې ته سزا ورکړم، مگر تر ابدې پورې نه.

(۴۰) په دې خاطر سلیمان هڅه وکړه چې یروبعام ووژني، مگر یروبعام د مصر پادشاه شیشق ته وتښتېد او د سلیمان تر مړینې پورې هلته پاتې شو.

د سلیمان مړینه

(دوهم تواریخ ۹: ۲۹ - ۳۱)

(۴۱) د سلیمان د پادشاهۍ نورې ټولې پېښې، دا چې هغه څه کړي دي او هغه حکمت چې هغه ښودلی ؤ، د سلیمان د تاریخ په کتاب کې لیکل شوي دي. (۴۲) سلیمان څلوېښت کاله په اورشلیم کې په ټولو اسراییلو باندې پادشاهي وکړه. (۴۳) نو وروسته هغه مړ شو او د خپل پلار داود په ښار کې ښخ شو. د سلیمان په ځای د هغه زوی رجبام پادشاه شو.

۱۲ (۱) رحبعام شکیم ته لار، ځکه چې ټول اسرایلیان هلته راغونډ شوي وو چې هغه پادشاه کړي. (۲) کله چې د نباط زوی یروبعام چې د سلیمان له لاسه مصر ته تښتېدلی ؤ، دا خبر واورېد، هغه په مصر کې نور هم پاتې شو. (۳) خو هغوی یروبعام راوغوښت او هغه او د اسرایلو ټول خلک رحبعام ته ورغلل او هغه ته یې وویل: (۴) >ستاسو پلار سلیمان زمونږ سره ډېره سخته رویه کوله او دروند بار یې په مونږ باندې ایښی ؤ. که چېرې تاسو دا بار زمونږ څخه سپک کړئ او زمونږ دپاره ژوند آسانه کړئ، نو مونږ به ستاسو خدمت کوو.<

(۵) رحبعام په ځواب کې وویل: >ماته درې ورځې وخت راکړئ چې په دې هکله فکر وکړم. بیا بېرته راشئ، زه به تاسو ته ځواب ووايم.< نو هغوی لارل.

(۶) وروسته بیا رحبعام د هغو سپین ږيرو سره مشوره وکړه چې د هغه د پلار سلیمان په ژوندانه کې یې د هغه خدمت کاوه. هغه پوښتنه وکړه: >تاسو څنگه مشوره راکوئ چې دې خلکو ته څه ځواب ووايم؟<

(۷) هغوی ځواب ورکړ: >که چېرې تاسو نن د دې خلکو خدمتگار شئ، د هغوی خدمت وکړئ او هغوی ته داسې ځواب ورکړئ چې خوشاله شي، نو هغوی به تل ستاسو خدمتگاران وي.<

۸ مگر رحبعام هغه مشوره چې سپين ږيرو ورته ورکړې وه د

هغې پروا يې ونه ساتله او د هغو ځوانانو سره يې مشوره وکړه چې د

هغه سره لوی شوي وو او د هغه خدمت يې کاوه. ۹ د هغوی

څخه يې پوښتنه وکړه: <ستاسو مشوره څه ده؟ دې خلکو ته چې

ماته وايي: هغه بار چې ستاسو پلار زموږ په اوږو ايښی دی له مونږه

سپک کړه، څه ځواب ووايم؟>

۱۰ هغو ځوانانو په ځواب کې وويل: <هغو خلکو ته داسې ځواب

ورکړئ: زما کوچنی گوته زما د پلار د ملا څخه پندې ده. ۱۱ زما

پلار په تاسو باندې دروند بار ايښی ؤ، زه به هغه نور هم دروند کړم.

زما پلار تاسو په قمچينو باندې وهلی، زه به تاسو په اغزي لرونکو

قمچينو باندې ووهم.>

۱۲ لکه څنگه چې رحبعام پادشاه ويلي وو درې ورځې وروسته

يروبعام او ټول خلک هغه ته بېرته راغلل. ۱۳ پادشاه د سپين ږيرو

د مشورې پروا ونه ساتله او خلکو ته يې ډېر سخت ځواب ورکړ.

۱۴ هغه د هغو ځوانانو مشوره ومنله او ويې ويل: <زما پلار په

تاسو باندې دروند بار ايښی ؤ، زه به هغه نور هم دروند کړم. زما پلار

تاسو په قمچينو باندې وهلی، زه به تاسې په اغزي لرونکو قمچينو

باندې ووهم.> ۱۵ نو په دې توگه پادشاه د خلکو خبره ونه منله،

ځکه چې په دې کې د څښتن غوښتنه وه، ترڅو هغه خبره سرته

ورسيږي چې څښتن د اخيا نبي په وسيله چې د شيلوه څخه ؤ د

نباط زوی يروبعام ته کړې وه.

۱۶ کله چې ټولو اسراييليانو وليدل چې پادشاه د هغوی خبره ونه

منله، هغوی چیغې ووهلې: <مونږ باید د داود د کورنۍ سره وفادار پاتې نه شو. هغوی زمونږ دپاره څه کړي دي؟ ای د اسراییلو خلکو، ځی چي خپلو کورونو ته لاړ شو! پرېږدی چې رحبعام په خپلو خلکو باندې پادشاهي وکړي.> نو اسراییلیان خپلو کورونو ته لاړل. رحبعام یوازې په هغو خلکو باندې پادشاهي کوله چې د یهودا په ښارگوټو کې اوسېدل.

١٨ رحبعام پادشاه د بېگاری کارونو مسئول ادورام، اسراییلیانو ته واستاوه، مگر ټولو هغه سنگسار کړ او ویې واژه. خو رحبعام په بیره په خپلې جنگي گاډۍ کې سپور شو او اورشلیم ته وتښتېد. ١٩ نو د اسراییلو شمالي قبیلو د هغې ورځې نه وروسته د داود د شاهي کورنۍ په وړاندې یاغیتوب پیل کړ.

٢٠ کله چې د اسراییلو خلکو واورېدل چې یروبعام د مصر څخه راستون شوی دی، هغه ته یې بلنه ورکړه چې د اسراییلو غونډې ته راشي. یروبعام د هغوی بلنه ومنله او هغه یې د خپل پادشاه په توګه غوره کړ. یوازې د یهودا قبیله د داود د کورنۍ سره وفاداره پاتې شوه.

رحبعام ته د شمعيه نبي خبرداری

(دوهم تواریخ ١١: ١ - ٤)

٢١ کله چې رحبعام اورشلیم ته ورسېد، هغه د یهودا او بنیامین د قبیلو څخه یوسلو اتیا زره غوره شوي عسکر راغونډ کړل. هغه پرېکړه وکړه چې په اسراییلو باندې حمله وکړي او د اسراییلو شمالي قبیلې یو ځل بیا تر خپل واک لاندې راولي. ٢٢ مگر خدای شمعيه

نبي ته وويل: (۲۳) > د يهودا پادشاه يعني د سليمان زوی رحبعام او د يهودا او بنيامين د قبيلو ټولو خلکو ته ووايه: (۲۴) د اسراييلو په خلکو باندې چې ستاسو وروڼه دي حمله ونه کړي، ټول خپلو کورونو ته لاړ شئ. هغه څه چې پېښ شوي دي هغه زما رضا ده. نو هغوی ټولو د خښتن د حکم څخه اطاعت وکړ او بېرته خپلو کورونو ته لاړل.

په بيت ئيل او دان کې د سرو زرو سخوندران

(۲۵) د اسراييلو پادشاه يروبعام د افرایم په غرنۍ سيمه کې د شکيم ښار ښه ودان کړ او هلته په کې واوسېده. وروسته بيا له هغه ځای څخه لاړ او د فنوعيل ښارگوټی يې هم ښه ودان کړ.

(۲۶) - (۲۷) يروبعام په خپل زړه کې وويل: > ډېر امکان لري چې پادشاهي بېرته د داود د کورنۍ په لاس کې پرېوزي، ځکه کله چې خلک اورشليم ته د قربانۍ د وړاندې کولو دپاره د خښتن کور ته لاړ شي، ممکن چې هغوی رحبعام د يهودا پادشاه ته وفادار شي، ما ووژني او زما په ځای هغه خپل پادشاه وټاکي.<

(۲۸) د خپلو سلاکارانو څخه د مشورې اخيستلو وروسته پادشاه د سرو زرو دوه سخوندران جوړ کړل. قوم ته يې وويل: > دا ستاسو دپاره سخته ده چې د عبادت دپاره اورشليم ته ځئ. ای اسراييليانو! دغه سخوندران ستاسو خدايان دي چې تاسو يې د مصر څخه راوويستلي.< (۲۹) هغه د سرو زرو يو سخوندر په بيت ئيل کې او بل يې په دان کې کېښود. (۳۰) په دې کار سره قوم گناه وکړه او

هغوی به د سخوندرانو د عبادت دپاره حتی^۱ تر دان پورې تلل.

۳۱) یروبعام په غونډیو باندې د عبادت ځایونه جوړ کړل. هغه د هر قسم خلکو څخه کاهنان وټاکل، که څه هم هغوی لایان نه وو. ۳۲) هغه د اتمې میاشتې په پنځلسمه ورځ د هغه اختر په شان چې په یهودا کې لمانځل کېده اختر جوړ کړ. په بیت ټیل کې به یې د قربانۍ په ځای هغو سخوندرانو ته چې ده جوړ کړي وو قربانۍ وړاندې کولې. همدارنگه هغه په بیت ټیل کې د هغو عبادت ځایونو دپاره چې یې جوړ کړي وو کاهنان وټاکل. ۳۳) په دې توګه د اتمې میاشتې په پنځلسمه ورځ، یعنې هغه میاشت چې یروبعام په خپله ټاکلې وه، هغه د اسرایلیانو دپاره د اختر دود پیل کړ او د قربانۍ په هغه ځای کې یې چې هغه په بیت ټیل کې جوړ کړی و قربانۍ وړاندې کړې.

د یهودا څخه یو نبي

۱۳) ۱) یو نبي د خښتن په امر د یهودا څخه بیت ټیل ته لاړ او کله چې هلته ورسېده، یروبعام د قربانۍ وړاندې کولو په خاطر د قربانۍ په ځای کې ولاړ و. ۲) هغه نبي د خښتن په حکم د قربانۍ د ځای په ضد وینا وکړه: <ای د قربانۍ ځایه! ای د قربانۍ ځایه! خښتن داسې وایي: یو ماشوم به د داود په کورنۍ کې پیدا شي چې نوم به یې یوشیاه وي، هغه به په تا باندې د عبادت ځایونو هغه کاهنان حلال کړي چې په دې ځای کې نذرانې وړاندې کوي او د انسان هډوکي به درباندي وسوزول شي.> ۳) وروسته نبي یوه نښه وړاندې کړه، ویې ویل: <هغه نښه دا ده چې خښتن بیان کړې

ده: دا د قربانی حای به دوه ټوټې شي او د هغه ایرې به بیرون توی شي.

۴ کله چې یروبعام پادشاه دا واورېدل، هغه خپل لاس د قربانی د حای څخه د نبی خواته وراوړد کړ او ویې ویل: <هغه ونیسی!> مگر هغه لاس چې یې د نبی خواته اوږد کړی ؤ شل شو، داسې چې هغه ونه شو کولی هغه بېرته خپل ځان ته راکش کړي. ۵ نو د هغې نښې په مطابق چې د نبی له خوا د څښتن په نامه وړاندې شوې وه، د قربانی حای راولوېده، دوه ټوټې شو او ایرې یې بیرون توی شوې.

۶ یروبعام پادشاه نبی ته وویل: <مهرباني وکړئ زما دپاره خپل څښتن خدای ته دعا وکړئ او د هغه څخه وغواړئ چې زما لاس د پخوا په شان کړي.> نبی څښتن ته دعا وکړه او د پادشاه لاس روغ شو او بېرته هماغسې شو لکه څنگه چې پخوا ؤ.

۷ پادشاه نبی ته وویل: <راځئ زما سره کور ته لاړ شی او یو څه وخورئ. زه به تاسو ته یو سوغات درکړم.>

۸ مگر نبی پادشاه ته په ځواب کې وویل: <که خپله نیمه پادشاهي دې هم ماته راکړې، زه به درسره لاړ نه شم. زه به دلته نه ډوډی وخورم او نه به اوبه وڅښم. ۹ څښتن ماته امر کړی دی چې نه به څه شی خورم، نه به څه شی څښم او په هغې لار چې راغلی یم په هغې به بېرته خپل کور ته نه ستنېږم.> ۱۰ نو په هغې لارې چې هغه بیت ئیل ته راغلی ؤ بېرته په هغې لار نه شو، بلکه په

د بیت ئیل زور نبي

١١) په هغه وخت کې په بیت ئیل کې یو زور نبي اوسېده. د هغه زامن راغلل او هغه څه چې د یهودا نبي په هغه ورځ په بیت ئیل کې کړي وو او هغه څه چې هغه یروبعام پادشاه ته ویلي وو خپل پلار ته بیان کړل. ١٢) زور نبي د خپلو زامنو څخه پوښتنه وکړه: <هغه په کومه لاره لار؟> نو هغوی ورته هغه لاره وښودله. ١٣) بیا هغه خپلو زامنو ته وویل: <زما دپاره په خره باندي کته واچوی.> هغوی همداسې وکړل او هغه ورباندي سپور شو ١٤) او د نبي پسې لار. ویې لیدل چې هغه د خپری د ونې لاندې ناست دی، نو پوښتنه یې ورڅخه وکړه: <آیا ته هغه نبي یې چې د یهودا څخه راغلی یې؟>

هغه ځواب ورکړ: <هو، زه یم.>

١٥) زور نبي هغه ته وویل: <زما سره کور ته لار شه او ډوډی وخوره.>

١٦) د یهودا نبي ځواب ورکړ: <زه نه شم کولی چې تا سره بېرته ستون شم، په دې ځای کې تا سره نه ډوډی خوړلی شم او نه درسره اوبه څښلی شم. ١٧) ځکه چې څښتن ماته امر کړی دی چې دلته به نه څه شی خورم، نه به څه څښم او په هغې لارې چې راغلی یم بېرته به په هماغې لارې خپل کور ته نه ستنېرم.>

١٨ وروسته بيا هغه زورې نبي چې د بيت ئيل څخه ؤ هغه ته وويل:
>زه هم ستا په شان نبي يم او يوې فرښتې د څښتن په حكم ماته
وويل: هغه د ځان سره كور ته راوله ترڅو يو څه وخوري او څه
وڅښي. < مگر زورې نبي هغه ته دروغ وويل. ١٩ نو د يهودا نبي د
هغه سره ستون شو او د هغه په كور كې يې ډوډۍ وخورله او اوبه يې
وڅښلې.

٢٠ په هغه وخت كې چې هغوى په دسترخوان باندې ناست وو،
هغه زورې نبي د څښتن پيغام تر لاسه كړ. ٢١ هغه د يهودا په نبي
باندې غبر وکړ: >ستا څښتن خداى داسې وايي چې تا د هغه د امر
څخه سرغړونه كړې ده او د هغه په حكم باندې دې عمل نه دى
كړى. ٢٢ ته بېرته ستون شوې او په هغه ځاى كې چې ته منع
شوې وې تا ډوډۍ وخورله او اوبو دې وڅښلې. له دې كبله به ستا
مړى ستا د نيكونو په هديره كې ښځ نه شي.<

٢٣ كله چې هغه د خوړلو او څښلو څخه وزگار شو، نو زورې نبي د
يهودا د نبي دپاره په خره باندې كته واچوله ٢٤ او د يهودا نبي لار.
په لاره كې زمري ورسره مخامخ شو او هغه يې وواژه. د هغه مړى په
لاره كې پروت ؤ، خر او زمري د هغه په څنگ كې ولاړ وو. ٢٥
ځينې خلك په لاره تېرېدل او په لاره كې يې مړى وليد چې زمري
يې په څنگ كې ولاړ ؤ. هغوى بيت ئيل ته ورغلل او څه چې دوى
ليدلي وو خلكو ته يې وويل.

٢٦ كله چې زورې نبي دا خبره واورېدله هغه وويل: >دا هغه نبي
دى چې د څښتن د حكم څخه يې سرغړونه وكړه. نو څښتن هغه

زمرې ته په لاس ورکړ چې هغه وډاري او ويې وژني. لکه څنگه چې
څښتن ورته ويلي وو هغه وشول. <

۲۷) وروسته بيا هغه خپلو زامنو ته وويل: <زما دپاره په خره
باندي کته واچوئ. > هغوی همداسې وکړل. ۲۸) هغه روان شو او
ويې ليدل چې د نبي مړې په لاره کې پروت دی او زمرې او خر لا
تر اوسه هم د هغه په څنگ کې ولاړ دي. زمرې نه مړې خوړلی او
نه يې خر داړلی ؤ. ۲۹) زور نبي هغه مړې راپورته کړ، هغه يې په
خره باندي بار کړ او بېرته يې خپل ښار ته راوړ چې په هغه باندي
وير وکړي او ښخ يې کړي. ۳۰) زور نبي هغه په خپله هديره کې
ښخ کړ او هغه او د هغه زامنو ورباندي وير کاوه ويل يې: <واي، اي
زما وروره! اي زما وروره! >

۳۱) د هغه د ښخولو څخه وروسته نبي خپلو زامنو ته وويل: <کله
چې زه مړ شم په هغه قبر کې مې ښخ کړئ چې هغه نبي په کې ښخ
شوی دی، زما جسد د هغه د جسد په څنگ کې کېږدئ. ۳۲) ځکه
هغه پيغام چې د څښتن په حکم يې د بيت ئيل د قرباني د ځای په
ضد او د هغو عبادت ځايونو په ضد چې د سامره په ښارگوټو کې
دي ويلي ؤ، هغه به په يقين سره رښتيا شي. <

۳۳) حتی له دې وروسته هم، د اسرايلو پادشاه يروبعام د خپلو بدو
لارو څخه ونه گرځېده، بلکه يو ځل بيا يې د مختلفو عبادت ځايونو
دپاره د هر قسم خلکو څخه کاهنان وټاکل. هرچا چې غوښتل کاهن
شي هغه به يې وقف کاوه. ۳۴) د دې گناه په وجه د يروبعام

پادشاهي پای ته ورسېدله او هغه او د هغه کورنی د ځمکې د منځ

د يروبعام په ضد د اخيا وړاندوينه

۱۴ (۱) په هغه وخت کې د يروبعام پادشاه زوی ابياه ناروغ شو.

(۲) يروبعام خپلې ښځې ته وويل: <خپله خپره بدله کړه ترڅو هيڅوک تا ونه پېژني چې زما ښځه يې او اخيا نبي ته چې په شيلوه کې اوسېږي ورشه. دا هماغه سړی دی چې ماته يې ويلي وو چې ته به په دې قوم باندې پادشاه شي. (۳) لس ډوډۍ، يو څه کيکونه او يو منگوتی شات هغه ته يوسه. هغه به تاته ووايي چې زمونږ په زوی باندې به څه پېښېږي.>

(۴) نو هغه په شيلوه کې د اخيا کور ته لاړه. د ډېر عمر په وجه اخيا ږوند شوی ؤ. (۵) څښتن اخيا ته ويلي وو: <د يروبعام ښځه راځي، هغه به د خپل زوی په هکله چې ناروغه دی ستا څخه پوښتنه وکړي.> همدارنگه څښتن اخيا ته ويلي وو چې هغې ته څه ووايي. څښتن زياته کړه: <کله چې هغه ښځه راوړسېږي، نو هغه به خپل ځان داسې وښايي چې گوندې بل څوک ده.>

(۶) نو کله چې اخيا د کور په دروازه کې د هغې د پښو د قدمونو اواز واورېد، هغه وويل: <ای د يروبعام ښځې، راننوزه. ولې ته ځان داسې ښکاره کوې چې بل څوک يې؟ ستا دپاره يو بد خبر لرم. (۷) لاړه شه او يروبعام ته ووايه چې د اسرايلو څښتن خدای داسې وایي: ته مې د خلکو له منع څخه راپورته کړې او د خپل قوم

اسراييلو مشر مې کړې. (۸) د داود د کورنۍ څخه مې پادشاهي واخيستله او تاته مې درکړه. مگر ته زما د خدمتگار داود په شان نه وې، هغه ماته پوره وفادار ؤ، زما د حکمونو څخه يې اطاعت کاوه او يوازې هغه کارونه يې کول چې زما په نظر کې صحيح وو. (۹) تا د هغو ټولو پادشاهانو په پرتله چې ستا څخه مخکې وو ډېر ناوړه کارونه وکړل. د خپل ځان دپاره دې نور خدايان يعنې فلزي بتان جوړ کړل. زما قهر دې راوپاراوه او ماته دې شا کړه.

(۱۰) له دې کبله به ستا په شاهي کورنۍ باندې بدبختي راولم. زه به ستا ټوله نارينه اولاده که هغه غلامان وي يا ازاد، يو شان ووژنم. زه به ستا کورنۍ وسوزوم لکه څنگه چې څوک خوشايي سوزوي، ترڅو ټول له منځه لاړ شي. (۱۱) ستا د کورنۍ هر غړی چې په بنار کې مړ شي هغه به سپي وخورې او هغه چې په سارا کې مړ شي مرغان به يې وخورې، زه چې څښتن يم دا خبره کوم.

(۱۲) وروسته بيا هغه زياته کړه: >اوس بېرته کور ته لاړه شه، کله چې ته خپله پښه په خپل بنار کې کېږدې ستا زوی به مړ شي. (۱۳) د اسراييلو ټول قوم به د هغه دپاره وير وکړي او هغه به ښخ کړي. هغه به د يروبعام د کورنۍ يوازينی غړی وي چې ښخ به شي. ځکه چې هغه د يروبعام په کورنۍ کې هغه څوک دی چې د اسراييلو څښتن خدای په هغه کې يو څه ښه والی ويني.

(۱۴) څښتن به د خپل ځان دپاره په اسراييلو باندې داسې يو پادشاه وټاکي چې هغه به د يروبعام کورنۍ له منځه يوسي، حتی همدا اوس. (۱۵) څښتن به اسراييلو ته سزا ورکړي او هغوی به داسې ورپېږي

لکه لوخه چې په اوبو کې رپېري. هغه به د اسراييلو د قوم رينبه له دې بڼې ځمکې څخه چې د هغوی نيکونو ته يې ورکړې وه له بېخه وباسي او هغوی به د فرات د سيند پورې خواته خپاره کړي، ځکه چې هغوی د اشيره د بتانو په جوړولو د هغه قهر راپارولی دی. (۱۶)

څښتن به د اسراييلو څخه ځکه لاس واخلي چې يروبعام گناه کړې ده او د اسراييلو د قوم د گناهکار کېدلو سبب گرځېدلی دی. <

(۱۷) وروسته بيا د يروبعام بڼځه ترزې ته ستنه شوه. څنگه چې هغې د کور په دروازې باندې پښه کېښوده، زوی يې مړ شو. (۱۸) لکه څنگه چې څښتن د خپل خدمتگار اخيا نبي په وسيله ويلي وو، هغه يې بڼځ کړ او ټولو اسراييلو د هغه دپاره وير وکړ. (۱۹) د يروبعام د پادشاهي نورې ټولې پېښې يعنې د هغه جنگونه او دا چې هغه څنگه پادشاهي وکړه، د اسراييلو د پادشاهانو د تاريخ په کتاب کې ليکل شوي دي. (۲۰) هغه دوه ويشت کاله پادشاهي وکړه او وروسته مړ او بڼځ شو. د هغه زوی ناداب د هغه په ځای پادشاه شو.

د يهودا پادشاه رحبعام

(دوهم تواريخ ۱۱: ۵ - ۱۲: ۱۵)

(۲۱) د سليمان زوی رحبعام يوڅلو پښت کلن ؤ چې د يهودا پادشاه شو او هغه اوولس کاله په اورشليم کې پادشاهي وکړه. اورشليم هغه ښار ؤ چې څښتن هغه د اسراييلو د ټولو قبيلو څخه د خپل عبادت دپاره غوره کړی ؤ. د رحبعام د مور نوم نعمه وه چې د عمون څخه وه.

٢٢ د يهودا خلکو داسې کارونه وکړل چې د خښتن په نظر کې ډېر

خراب وو او د خپلو نیکونو په پرتله یې ډېر گناهونه وکړل چې د خښتن غیرت راوپاروي. (٢٣) همدارنگه هغوی د خپلو ځانونو دپاره

د بتانو عبادت ځایونه جوړ کړل او په غونډیو باندې او د سیوري لرونکو ونو لاندې یې د عبادت دپاره د تیرو سنتې او د اشیره بتان کېښودل. (٢٤) تر ټولو ډېره بده خبره دا وه چې د عبادت په ځایونو کې لواطت کاران او فاحشې وې. د يهودا خلکو هغه ټول شرمناکه کارونه وکړل چې هغو قومونو به کول چې خښتن د اسرایلیانو د وړاندې تگ په وخت کې له هغې خاورې څخه وشړل.

٢٥ د رحبعام د پادشاهۍ په پنځم کال د مصر پادشاه شیشق په اورشلیم باندې حمله وکړه. (٢٦) هغه د خښتن د کور او د شاهي ماني ټولې خزاني د ځان سره یوړې. پرته له دې هغه ټول سپرونه چې سلیمان د سرو زرو څخه جوړ کړي وو، هم یوړل. (٢٧) نو رحبعام پادشاه د هغو په ځای برنجي سپرونه جوړ کړل او هغه یې د هغو ساتونکو قوماندانانو ته وسپارل چې د شاهي ماني په دروازه کې یې پهره کوله. (٢٨) هرکله به چې پادشاه د خښتن کور ته ورته، نو د ساتونکو گارډ به سپرونه وړل او وروسته به یې بېرته د پهره دارانو خونې ته راوړل.

٢٩ د رحبعام د پادشاهۍ نورې پېښې او دا چې هغه څه کړي دي، د يهودا د پادشاهانو د تاریخ په کتاب کې لیکل شوي دي. (٣٠) په دې ټوله موده کې د رحبعام او یروبعام ترمنځ جگړه وه. (٣١) رحبعام مړ شو او د داود د ښار په شاهي هدیره کې ښخ شو. (د هغه د مور

نوم نعمة وه چې د عمون خخه وه. د رحبعام زوی ایباه د هغه په
خای پادشاه شو.

د یهودا پادشاه ایباه

(دوهم تواریخ ۱۳: ۱ - ۱۴: ۱)

۱۵ (۱) د نباط د زوی یروبعام د پادشاهی په اتلسم کال، ایباه د
یهودا پادشاه شو (۲) او هغه درې کاله په اورشلیم کې پادشاهی
وکره. د هغه د مور نوم معکه وه چې د ابشالوم لور وه.

(۳) ایباه د خپل پلار په شان هماغسې گناهونه وکړل او هغه د خپل
غور نیکه داود معکوس خپل خبنتن خدای ته په بشپړه توگه وفادار
نه ؤ. (۴) مگر د داود په خاطر د هغه خبنتن خدای ایباه ته زوی
ورکړ چې د هغه خخه وروسته په اورشلیم کې پادشاهی وکړي او
اورشلیم خوندي وساتي - د داسې خراغ په شان چې نه مړ کيږي، د
هغه شاهي کورنۍ به پای ته ونه رسیږي. (۵) خبنتن خکه داسې
وکړل چې داود به هغه خه کول چې خبنتن ورباندې خوشالېده او
هیڅکله یې د هغه د حکمونو خخه سرغړونه نه وه کړې، پرته د اوریا
حیثی له پېښې خخه. (۶) هغه جگړه چې د رحبعام او یروبعام
ترمنځ پیل شوې وه د ایباه د ژوند تر پایه پورې یې دوام وکړ. (۷)
د ایباه د پادشاهی نورې پېښې او دا چې هغه خه کړي دي، هغه د
یهودا د پادشاهانو د تاریخ په کتاب کې لیکل شوي دي. د ایباه او
یروبعام ترمنځ تل جگړه وه. (۸) ایباه مړ شو او د داود په ښار کې
ښخ شو او د هغه زوی آسا د هغه په خای پادشاه شو.

د يهودا پادشاه آسا

(دوهم تواريخ ۱۵: ۱۶ - ۱۶: ۶، ۱۱ - ۱۳)

۹ د اسراييلو د پادشاه يروبعام د پادشاهي په شلم کال، آسا د يهودا پادشاه شو. ۱۰ هغه يوخلو پښت کاله په اورشليم کې پادشاهي وکړه. د هغه د نيا نوم معکه وه چې د ابشالوم لور وه.

۱۱ آسا به د خپل غور نيکه داود په شان هغه څه کول چې څښتن ورباندې خوشالېده. ۱۲ هغه د خپل هېواد څخه هغه ټول لواطت کاران او فاحشي چې د عبادت په ځايونو کې يې خدمت کاوه وشړلې او هغه ټول بتان چې د هغه نيکونو جوړ کړي وو لېرې کړل. ۱۳ هغه خپله نيا معکه د ملکې د مور په توگه د خپل مقام څخه لېرې کړه، ځکه چې هغې يو کرغېرن د اشيره بت جوړ کړی ؤ. آسا هغه بت رانسکور کړ او د قدرون په خوړ کې يې وسوزاوه. ۱۴ که څه هم آسا ټولې بتخانې له منځه يو نه وړلې، مگر هغه ټول عمر څښتن ته وفادار پاتې شو. ۱۵ آسا سره زر، سپين زر او هغه ټول شيان چې د هغه پلار او هغه په خپله خدای ته وقف کړي وو، د خدای په کور کې کېښودل.

۱۶ د يهودا پادشاه آسا او د اسراييلو پادشاه بعشا به تل د خپلو پادشاهيو په دوران کې يو د بل سره په جگړې اخته وو. ۱۷ بعشا په يهودا باندې يرغل وکړ او د رامې د ښار په قوي کولو يې پيل وکړ په دې خاطر چې د يهودا د ټولو خلکو تگ او راتگ مخه ونيسي.

۱۸ نو آسا پادشاه هغه ټول سپين زر او سره زر چې د څښتن د

کور او د خپلې ماني په خزانو کې پاتې شوي وو واخيستل. هغه يې خپلو درباريانو ته وسپارل او هغه يې دمشق ته د سوريې پادشاه بنهدد د طبرمون زوی ته، چې د حزيون لمسی ؤ، د دې پيغام سره ولېږل: ﴿١٩﴾ >زما او ستاسو ترمنځ دې داسې يو تړون وي لکه څنگه چې زما د پلار او ستاسو د پلار ترمنځ ؤ. گورئ، زه تاسو ته د سپينو زرو او سرو زرو سوغات درلېږم. نو خپل تړون اوس د اسرايلو د پادشاه بعشا سره مات کړئ، ترڅو هغه خپلې لښکرې زما د سيمې څخه وباسي.<

﴿٢٠﴾ بنهدد پادشاه د آسا وړانديز قبول کړ او خپل قوماندانان او لښکرې يې ولېږلې چې د اسرايلو په ښارونو باندې حمله وکړي. هغوی عيون، دان، آبل بيت معکه، د جليل جهيل او د نفتالي ټوله سيمه ونيوله. ﴿٢١﴾ کله چې بعشا پادشاه واورېدل چې څه وشول، هغه د رامه د قوي کولو کار ودراره او د ترزې ښار ته لاړ.

﴿٢٢﴾ وروسته بيا آسا پادشاه ټول يهودا ته حکم جاري کړ چې ټول خلک پرته له استثنا څخه هغه ټولې تيرې او لرگي چې بعشا غوښتل د رامې ښار پرې قوي کړي، راوړي. آسا په دې موادو باندې مصفحه او د بنيامين په سيمه کې د جبع ښار قوي کړ.

﴿٢٣﴾ نور ټول هغه کارونه چې آسا پادشاه د خپلې پادشاهۍ په دوران کې کړي دي، يعنې د هغه د زورورتوب کارونه او هغه ښارونه چې هغه جوړ کړي دي هغه د يهودا د پادشاهانو د تاريخ په کتاب کې ليکل شوي دي. مگر په زوروالي کې هغه د پښو په ناروغۍ باندې اخته شو. ﴿٢٤﴾ وروسته آسا مړ شو او د خپل پلار داود د ښار

په شاهي هديره کې بنځ شو. بيا د هغه زوی يهوشافاط د هغه په
ځای پادشاه شو.

د اسراييلو پادشاه ناداب

۲۵ د يهودا د پادشاه آسا د پادشاهۍ په دوهم کال، د يروبعام
پادشاه زوی ناداب د اسراييلو پادشاه شو او دوه کاله يې پادشاهي
وکړه. ۲۶ لکه څنگه چې د هغه پلار د څښتن په مقابل کې گناه
کړې وه، نو هغه هم گناه وکړه او اسراييليان يې د گناه خواته بوتلل.

۲۷ بعشا د اخيا زوی چې د يساکار د قبيلې څخه ؤ، د ناداب په
ضد يې دسيسه جوړه کړه او کله چې ناداب او ټولو اسراييلي لښکرو
د جبتون ښار چې په فلسطين کې ؤ محاصره کاوه، بعشا ناداب وواژه.
۲۸ دا پېښه د يهودا د پادشاه آسا د پادشاهۍ په دريم کال وشوه. نو
بعشا د ناداب په ځای د اسراييلو پادشاه شو. ۲۹ څنگه چې هغه
پادشاه شو، د يروبعام د کورنۍ ټول غړي يې ووژل. څرنگه چې
څښتن د خپل خدمتگار اخيا نبي په وسيله چې د شيلوه څخه ؤ
ويلي وو، د يروبعام د کورنۍ ټول غړي ووژل شول او يو هم ژوندی
پاتې نه شو. ۳۰ دا پېښه ځکه وشوه چې يروبعام گناه وکړه، د
اسراييلو د گناهکار کېدلو سبب وگرځېده او په دې ډول يې د
اسراييلو د څښتن خدای قهر راوپاراوه.

۳۱ د ناداب د پادشاهۍ نورې پېښې او دا چې هغه څه کړي دي، د
اسراييلو د پادشاهانو د تاريخ په کتاب کې ليکل شوي دي. ۳۲ د
يهودا پادشاه آسا او د اسراييلو پادشاه بعشا به تل د خپلو پادشاهيو

په دوران کې یو د بل سره په جگړې اخته وو.

د اسراییلو پادشاه بعشا

۳۳ د یهودا د پادشاه آسا د پادشاهی په دریم کال، د اخیا زوی بعشا د ټولو اسراییلو پادشاه شو او هغه څلورویشت کاله په ترزې کې پادشاهی وکړه. ۳۴ لکه څنګه چې یروبعام د څښتن په مقابل کې ګناه کړې وه، نو هغه هم ګناه وکړه او اسراییلیان یې د ګناه خواته بوتلل.

۱۶ ۱ څښتن د حناني د زوی ییهو نبي سره خبرې وکړې او هغه ته یې د بعشا دپاره دا پیغام ورکړ: ۲ >ته هیڅ شی نه وې، مګر ما د خاورو څخه راپورته کړې او د خپل قوم اسراییلو مشر مې کړې. اوس دې د یروبعام په شان ګناه وکړه او زما د قوم اسراییلو د ګناهکار کېدلو سبب وګرځېدلې. د اسراییلیانو ګناهونو زما قهر راپارولی دی. ۳ نو زه به تا او ستا کورنۍ د یروبعام د کورنۍ په شان له منځه یوسم. ۴ ستا د کورنۍ هر غړی چې په ښار کې مې شي هغه به سپي وخورې او هغه چې په صحرا کې مې شي مرغان به یې وخورې.<

۵ د بعشا د پادشاهی نورې ټولې پېښې او د هغه د زورورتوب کارونه د اسراییلو د پادشاهانو د تاریخ په کتاب کې لیکل شوي دي. ۶ بعشا مې او په ترزې کې ښخ شو. د هغه زوی ایله د هغه په ځای پادشاه شو.

۷) دا پیغام د خښتن له خوا د بیهو نبي په وسیله د بعشا او د هغه د کورنۍ په ضد د بعشا د هغې گناه له کبله ورکړل شو چې د خښتن په مقابل کې یې کړې وه. هغه د خښتن قهر نه یوازې په دې راوپاراوه چې هغه داسې بد کارونه وکړل، لکه څنگه چې د هغه څخه مخکې یروبعام پادشاه کړي وو، بلکه په دې هم چې هغه د یروبعام ټوله کورنۍ ووژله.

د اسراییلو پادشاه ایله

۸) د یهودا د پادشاه آسا د پادشاهۍ په شپږویشتم کال، ایله د بعشا زوی د اسراییلو پادشاه شو او هغه دوه کاله په ترزه کې پادشاهي وکړه. ۹) زیمری چې د هغه د عسکري منصبدارانو د ډلې څخه ؤ او د نیمو شاهي جنگي گادپو مشري یې په غاړه وه د هغه په ضد یې یوه دسیسه جوړه کړه. یوه ورځ ایله په ترزې کې د ارسا په کور کې چې د مانی مسؤل ؤ، نېشه کوله. ۱۰) زیمری کور ته ورننوت، ایله یې وواژه او د هغه په ځای پادشاه شو. دا پېښه د یهودا د پادشاه آسا د پادشاهۍ په اووه ویشتم کال وشوه.

۱۱) څنگه چې زیمری پادشاهي پیل کړه او په تخت کښېناست، هغه د بعشا د کورنۍ ټول غړي ووژل. د هغه هیڅ یو نارینه خپلوان یا دوست یې ژوندی پرېښود. ۱۲) نو د هغه څه په مطابق چې خښتن د بیهو نبي په وسیله د بعشا په ضد ویلي وو، زیمری د بعشا ټوله کورنۍ ووژله. ۱۳) د هغوی د بت پرستی او گناهونو له کبله او په دې خاطر چې هغوی د اسراییلو د گناهکار کېدلو سبب گرځېدلي وو،

بعشا او د هغه زوی ايله د اسراييلو د څښتن خدای قهر راوپاراوه.
١٤ د ايله د پادشاهی نورې پېښې او دا چې هغه څه کړي دي د
اسراييلو د پادشاهانو د تاريخ په کتاب کې ليکل شوي دي.

د اسراييلو پادشاه زيمري

١٥ د يهودا د پادشاه آسا د پادشاهی په اووه ويشتم کال، زيمري

اووه ورځې په ترزې کې په اسراييلو باندې پادشاهی وکړه. په دې
وخت کې اسراييلي لښکرو د فلسطين د جبتون ښار محاصره کاوه.

١٦ کله چې هغوی واورېدل چې زيمري د پادشاه په ضد دسيسه

جوړه کړې ده او هغه يې وژلی دی، په هماغه ورځ هغوی ټولو په
کمپ کې خپل قوماندان عمري د اسراييلو د پادشاه په توگه وټاکه.

١٧ عمري د خپلو لښکرو سره د جبتون څخه لاړ او ترزه يې

محاصره کړه. ١٨ کله چې زيمري وليدل چې ښار ونيول شو، هغه د

مانی دننی کلا ته ورننوت، کلا ته يې اور واچاوه او د اور په لمبو کې

مړ شو. ١٩ دا پېښه د څښتن په وړاندې د هغه د گناهونو له کبله

وشوه. د يروبعام په شان هغه د خپلې گناه په وسيله او دا چې د

اسراييلو د قوم د گناهکار کېدلو سبب گرځېدلی ؤ، څښتن خفه کړ.

٢٠ نور ټول هغه کارونه چې زيمري کړي دي چې په هغو کې د

هغه د دسيسې جوړولو قصه هم شامله ده د اسراييلو د پادشاهانو د

تاريخ په کتاب کې ليکل شوي دي.

د اسراييلو پادشاه عمري

٢١ په هغه وخت کې د اسراييلو قوم په دوه ډلو باندې ووېشل شو.

نیم قوم د جینت د زوی تبني څخه ملاتړ کاوه چې هغه پادشاه شي او نیم د عمري څخه ملاتړ کاوه. (۲۲) مگر په پای کې د عمري پلویان برلاسي شول. نو تبني مړ شو او عمري پادشاه شو.

(۲۳) د يهودا د پادشاه آسا د پادشاهۍ په یو دېرشم کال، عمري د اسراییلو پادشاه شو او دولس کاله یې پادشاهي وکړه. اولني شپږ کاله یې په ترزه کې پادشاهي وکړه. (۲۴) وروسته یې د سامره غونډۍ په اویا کیلوگرامو سپینو زرو د سامر په نوم د یو سړي څخه واخیستله. عمري د هغه غونډۍ څخه پاڅه دېوالونه تاو کړل، هلته یې یو ښار جوړ کړ او په هغه یې سامره نوم کېښود، یعنې هغه یې د غونډۍ د پخواني خاوند سامر په نوم یاد کړ.

(۲۵) عمري د هغو ټولو پادشاهانو په نسبت چې د ده څخه مخکې تېر شوي وو د څښتن په مقابل کې زیاته گناه وکړه. (۲۶) عمري د یروبعام په شان هم گناه وکړه او د اسراییلو د قوم د گناهکار کېدلو سبب وگرځېد. هغوی په خپلې بت پرستی سره د اسراییلو د څښتن خدای قهر راوپاراوه. (۲۷) د عمري د پادشاهۍ نورې پېښې او د هغه د زورورتوب کارونه د اسراییلو د پادشاهانو د تاریخ په کتاب کې لیکل شوي دي. (۲۸) عمري مړ شو او په سامره کې ښخ شو. د هغه زوی اخاب د هغه په ځای پادشاه شو.

اخاب د اسراییلو پادشاه کیږي

(۲۹) د يهودا د پادشاه آسا د پادشاهۍ په اته دېرشم کال، اخاب د عمري زوی د اسراییلو پادشاه شو او دوه ویشت کاله یې په سامره

کې پادشاهي وکړه. (۳۰) اخاب د هغو ټولو پادشاهانو په پرتله چې د هغه څخه مخکې تېر شوي وو د څښتن په مقابل کې زیاته گناه وکړه. (۳۱) د هغه دپاره دا کافي نه وه چې د یروبعام پادشاه په څېر گناه وکړي. هغه نور هم مخکې لاړ او د صیدون د پادشاه اتبعل د لور ایزابل سره یې واده وکړ، هم یې د بعل خدمت او هم هغه ته سجده وکړه. (۳۲) هغه په سامره کې د بعل دپاره یو عبادت ځای جوړ کړ، د هغه دپاره یې د قربانۍ ځای هم جوړ کړ او هغه یې د عبادت په ځای کې ځای په ځای کړ. (۳۳) همدارنگه اخاب د اشیره بت هم جوړ کړ او هغه د اسراییلو د مخکینیو پادشاهانو په پرتله ډېر داسې کارونه وکړل چې د اسراییلو د څښتن خدای قهر یې راوپاراوه.

(۳۴) د هغه د پادشاهۍ په دوران کې د حي ئیل په نوم یو نفر چې د بیت ئیل څخه ؤ د اریحا ښار یې یو ځل بیا ودان کړ. لکه څنگه چې څښتن د نون د زوی یوشع په وسیله وړاندوینه کړې وه، کله چې حی ئیل د اریحا بنسټ کېښود، خپل مشر زوی ایبرام یې له لاسه ورکړ او چې کله یې د هغې دروازې جوړې کړې، نو خپل کشر زوی سجویب یې له لاسه ورکړ.

ایلیا او وچکالی

۱۷ (۱) یو نبي چې ایلیا نومېده او د جلعاد د تشبي څخه ؤ، اخاب پادشاه ته وویل: <د اسراییلو د ژوندي څښتن خدای په نامه چې زه یې خدمت کوم قسم خورم چې تر هغې پورې چې زه یې ونه وایم په راتلونکي څو کلونو کې به نه پرځه او نه به باران وي.>

٢) بيا خبستن ايليا ته وويل: ٣) > دا خای پر پرده، ختيخ خواته لار شه او خپل خان د اردن د سيند په ختيخ د كريت د خوړ په غاړه كې پټ كړه. ٤) د خوړ څخه به اوبه خبني او كارغانو ته مې امر كړی دی چې هلته به ډوډی درته راوړي.<

٥) ايليا د خبستن حكم قبول كړ، لار او د اردن په ختيخ كې د كريت د خوړ په غاړه كې اوسېده. ٦) هغه به د خوړ اوبه خبلي او كارغانو به ورته هر سهار او هر ماښام ډوډی او غوښه راوړله.

په زرفت كې يوه كونډه ښځه

٧) څه موده وروسته خوړ وچ شو، ځكه چې په هېواد كې باران نه ؤ. ٨) هغه وخت خبستن ايليا ته وويل: ٩) > اوس د زرفت ښارگوټي ته چې سيدون ته نژدې دی لار شه او هلته پاتې شه. ما يوې كونډې ښځې ته چې هلته اوسېږي امر كړی دی چې خواړه دركړي.< ١٠) نو ايليا زرفت ته لار او څنگه چې هغه د ښارگوټي دروازې ته ورسېد، يوه كونډه ښځه يې وليدله چې د سوزولو لرگي يې راټولول. هغې ته يې غږ وكړ او ورته ويې ويل: > آيا ماته به په جام كې لږې اوبه راوړې چې ويې خبښم؟< ١١) څنگه چې هغه روانه شوه چې اوبه راوړي ايليا ورباندې غږ وكړ: > مهرباني وكړه لږه ډوډی هم راته راوړه.<

١٢) هغې ځواب وركړ: >زه ستا د ژوندي خبستن خدای په نامه قسم خورم چې ما سره هيڅ ډوډی نشته. ما سره په منگي كې يوازې يو موټی اوږه او په كوزړی كې لږ د زيتونو تېل پاتې دي. دلته راغلي

يم چې د سوزولو دپاره يو څه لرگي راټول كړم، كور ته يې يوسم او
د خپل ځان او د خپل زوی دپاره خواړه تيار كړم. دا به زموږ
آخري خواړه وي او بيا به له لوږې مړه شو.

۱۳ ايليا هغې ته وويل: <مه وپرېره، كور ته لاړه شه او خپله
ډوډی تياره كړه. مگر اول هغه څه چې درسره شته د هغې څخه يوه
كوچنی ډوډی پخه كړه، ماته يې راوړه او وروسته بيا د خپل ځان او
خپل زوی دپاره يو څه تيار كړه. ۱۴ ځكه چې د اسرايلو څښتن
خدای داسې وايي: تر هغې ورځې پورې چې زه څښتن باران ونه
وړوم، د منگي اوږه او د كوزړی تېل به دې خلاص نه شي.>

۱۵ كونډه بنځه لاړه او څنگه چې ايليا ورته ويلي وو هماغسې يې
وكړل او هغوی درې واړو د ډېرو ورځو دپاره پوره خواړه درلودل.
۱۶ لكه څنگه چې څښتن د ايليا نبي په وسيله وعده كړې وه، د
منگي اوږه او د كوزړی تېل خلاص نه شول.

۱۷ څه موده وروسته د كور د خاوندې، يعنې د كونډې زوی ناروغ
شو. د هغه حال د بدو څخه بدتر شو او آخر هغه مړ شو. ۱۸ هغې
ايليا ته وويل: <ای د خدای نبي، ولې دې زما سره داسې وكړل؟ آيا
د دې دپاره دلته راغلی يې چې زما گناهونه خدای ته ور په ياد كړي
او زما د زوی د مړينې سبب وگرځي؟>

۱۹ ايليا ځواب وركړ: <زوی دې ماته راکړه.> ايليا هغه د مور د
غېږې څخه واخيست، هغه يې هغې بالا خانې ته يووړ چې هغه په
كې اوسېده او په خپله بستره باندې يې ځملاوه. ۲۰ وروسته بيا

هغه څښتن ته فریاد وکړ: <ای زما څښتن خدایه، ولې دې په دې کونډې باندې چې زه ورسره اوسېږم دا غم راوست او د هغې زوی دې وواژه؟> (۲۱) بیا ایلیا درې ځلې په هغه هلک باندې ځان وروغزاوله او زاری یې وکړه: <ای زما څښتن خدایه، دا هلک بېرته راژوندی کړه!> (۲۲) څښتن د ایلیا دعا او زاری قبوله کړه، په هلک کې ساه راپیدا شوه او هغه بېرته راژوندی شو. (۲۳) ایلیا هغه ماشوم راپورته کړ او لاندې یې راکوز کړ. هغه یې خپلې مور ته ورکړ او ویې ویل: <وگوره، ستا زوی ژوندی دی!>

(۲۴) هغې په ځواب کې وویل: <اوس زه پوه شوم چې ته د خدای نبی یې او څښتن په رښتیا سره ستا په وسیله خبرې کوي.>

ایلیا او عوبدیا

۱۸ (۱) ډېره موده وروسته، د وچکالی په دریم کال څښتن ایلیا ته وویل: <لاړ شه او اخاب پادشاه ته ځان وروښایه او زه به باران ووروم.> (۲) نو ایلیا روان شو چې د اخاب سره وگوري.

په سامره کې ډېره سخته قحطي وه (۳) او اخاب د خپلې ماڼۍ مسئول عوبدیا راوغوښت. (عوبدیا د څښتن څخه ډېر وپرېده. (۴) هغه وخت چې ایزابل هڅه وکړه چې د څښتن نبیان ووژني، عوبدیا سل تنه نبیان بوتلل، پنځوس، پنځوس تنه یې په دوه سمخو کې پټ کړل او هغوی ته به یې خواړه او اوبه ورسول.) (۵) اخاب عوبدیا ته وویل: <راځئ چې په هېواد کې په ټولو چینو او خوړونو باندې

وگرځو. کېدای شي چې یو څه وابنه پیدا کړو، خپل اسونه او قچرې ورباندې ژوندي وساتو او د خپلو څارویو څخه یو څه له لاسه ورنه کړو. < ۶ > نو هغوی موافقه وکړه چې څوک به د ځمکې کومه برخه د وانبو دپاره لټوي. اخاب یوازې په یوه خوا لار او عوبدیا یوازې بلې خواته.

۷ > کله چې عوبدیا په لاره روان ؤ، ایلیا د هغه سره مخامخ شو. عوبدیا هغه وپېژانده، هغه ته په ځمکه باندې پرمخې پرېوت او ویې ویل: <ای زما باداره ایلیا، آیا په رښتیا سره دا تاسو یی؟>

۸ > هغه ځواب ورکړ: <هو. لار شه او خپل بادار ته ووايه چې ایلیا دلته دی.>

۹ > عوبدیا ځواب ورکړ: <ما څه گناه کړې ده چې ته مې اخاب پادشاه ته ورسپارې ترڅو هغه ما ووژني؟ > ۱۰ > ستاسو د ژوندي څښتن خدای په نامه قسم خورم چې داسې قوم یا پادشاهي نشته چې اخاب ستاسو د لټولو دپاره هغه ځای ته یو نفر نه وي استولی. هرکله به چې هغوی اخاب ته پیغام ورلېږه چې ایلیا دلته نشته، نو اخاب به هغه پادشاه مجبور او په قسم وخورې: ایلیا دلته نشته. ۱۱ > خو اوس تاسو وایئ چې لار شه او ووايه: ایلیا دلته دی. ۱۲ >

که چېرې زه لار شم او د څښتن روح تاسو یو نامعلوم ځای ته بوځي بیا به څه کېږي؟ نو که چېرې اخاب ته ووايم چې تاسو دلته یئ او هغه مو پیدا نه کړي، ما به ووژني. دا مه هېږوئ چې زه د هلکتوب څخه د څښتن نه ډېر وېرېدم. ۱۳ > ای زما باداره، آیا تاسو نه دي اورېدلي چې کله ایزابل د څښتن نبیان وژل، ما څه وکړل؟ ما

سل تنه نبیان په دوه سمخو کې، یعنې په هره سمخه کې پنځوس،
پنځوس تنه پټ کړل او هغوی ته مې خواږه او اوبه ورورسول. (۱۴)
اوس تاسو راته وایئ چې خپل بادار ته ورشه او ورته ووايه چې ايليا
دلته دی. که چېرې زه دا کار وکړم، هغه به ما ووژني! <

(۱۵) ايليا په ځواب کې وويل: <د ژوندي مطلق قادر څښتن په نامه
چې زه يې خدمت کوم قسم خورم چې نن به خپل ځان اخاب
پادشاه ته وروښاييم.>

(۱۶) نو عوبديا، اخاب پادشاه ته ورغی او هغه يې خبر کړ او اخاب
د ايليا د ليدنې او کتنې دپاره ور روان شو. (۱۷) کله چې هغه ايليا
وليد ورته وپې ويل: <آيا دا ته يې، چې اسراييليان ډېر زيات
ځوروي؟>

(۱۸) ايليا ځواب ورکړ: <زه ځورونکی نه يم، بلکه ته او ستا د پلار
کورنی ده. تاسو د څښتن حکمونه پرېښي دي او د بعل د بتانو
عبادت مو کړی دی. (۱۹) اوس د اسراييلو ټول قوم راوغواړه چې د
کرمل په غره کې زما سره ليدنه او کتنه وکړي. د بعل څلورسوه
پنځوس نبیان او د اشيره څلورسوه نبیان چې د ايزابل په دسترخوان
باندي ډوډی خوري راوله.>

د بعل په نبیانو باندي د ايليا برياليتوب

(۲۰) نو اخاب ټول اسراييليان او د بعل نبیان راوغوښتل چې د کرمل
په غره باندي سره راغونډ شي. (۲۱) ايليا د قوم مخې ته ورغی او

ويې ويل: <تاسو به ترڅو پورې د دوو عقيدو ترمنځ زړه نازړه اوسئ؟ که چېرې څښتن خدای وي د هغه څخه پيروي وکړئ، مگر که چېرې بعل خدای وي د هغه څخه پيروي وکړئ.>

مگر خلکو هيڅ ونه ويل.

٢٢) بيا ايليا هغوی ته وويل: <د څښتن د نبیانو څخه يوازې زه پاتې يم، مگر بعل څلورسوه پنځوس نبیان لري.> ٢٣) دوه غوايان مونږ ته راولئ. د بعل نبیان دې يو غويی د خپل ځان دپاره غوره کړي، هغه دې ټوټې ټوټې کړي او په لرگيو باندې دې کېږدي، خو هغه ته دې اور نه اچوي. زه به د هغه بل غويی سره همداسې وکړم. ٢٤) بيا تاسو خپل خدای ته دعا او زاری وکړئ او زه به څښتن ته دعا او زاری وکړم. هر يوه چې اور راواستاوه، هغه خدای دی.>

وروسته بيا ټول قوم وويل: <دا ښه خبره ده.>

٢٥) نو ايليا د بعل نبیانو ته وويل: <څرنگه چې ستاسو شمېر زيات دی، نو لومړی تاسو يو غويی واخلي او هغه تيار کړئ. خپل خدای ته دعا او زاری وکړئ، مگر لرگيو ته اور مه اچوئ.>

٢٦) بيا هغوی هغه غويی چې هغوی ته ورکړل شوی ؤ واخيست، هغه يې تيار کړ او له سهار څخه تر غرمې پورې يې د بعل په نامه دعا او زاری وکړې. هغوی چينغې وهلې: <ای بعل، مونږ ته ځواب راکړه!> او د هغه قربانۍ ځای گردچاپېره يې نڅاگانې کولې چې هغوی جوړ کړی ؤ، مگر هيڅ ځواب رانغی.

۲۷) د غرمې په وخت ايليا په هغوی باندې ملنډې وهل شروع کړل او ويې ويل: <په لوړ اواز دعا وکړئ! ځکه چې هغه يو خدای دی! کېدای شي چې هغه په فکر کې ډوب شوی وي يا حاجت رفع کوي يا کېدای شي چې په سفر تللی وي! يا کېدای شي چې ویده وي او بايد هغه راوینس کړئ.> ۲۸) نو هغوی په ډېر لوړ اواز سره چيغې ووهلې او د خپل رواج له مخې يې خپل ځانونه په تورو او نېزو باندې زخمیان کړل تر دې چې د هغوی د بدنونو څخه وينې وبهډلې. ۲۹) غرمه تېره شوه او هغوی د ماسپښينه پورې خپل د لېونتوب نبوت کاوه. مگر نه کوم اواز واورېدل شو، نه چا ځواب ورکړ او نه چا کومه توجه وکړه.

۳۰) وروسته بيا ايليا قوم ته وويل: <ماته رانژدې شی.> هغوی ټول ورغلل او ايليا د څښتن هغه د قربانی ځای چې وران کړای شوی ؤ بېرته جوړ کړ. ۳۱) ايليا دولس تيرې واخيستې، د يعقوب د زامنو د دولس قبيلو څخه د هرې قبيلې دپاره يوه يوه تيره. (يعقوب هغه سړی دی چې څښتن ورته ويلي وو چې <ستا نوم به اسراييل وي.>) ۳۲) د دې تيرو څخه هغه څښتن ته د عبادت کولو دپاره د قربانی ځای ودان کړ. د هغه شاوخوا يې يو لوی لښتی وکينده، دومره لوی چې څوارلس لیتره اوبه په کې ځائېدلې. ۳۳) وروسته يې د قربانی په ځای باندې لرگي ځای په ځای کړل، غویي يې ټوټې ټوټې کړ او په لرگيو باندې يې کېښود. هغه وويل: <څلور منگي د اوبو څخه ډک کړئ او په نذرانې او لرگيو باندې يې توی کړئ.> هغوی همداسې وکړل ۳۴) او هغه وويل: <يو ځل بيا داسې وکړئ> او هغوی همدا کار وکړ. هغه وويل: <د دريم ځل دپاره دا کار وکړئ>

او هغوی همداسې وکړل. (۳۵) د قربانی د خای گردچاپره اوبه
جاري شوې او لښتی هم ډک شو.

(۳۶) ماسپښین چې د قربانی کولو وخت ؤ، ایلیا نبي د قربانی خای
ته رانژدې شو او دعا یې وکړه: <ای د ابراهیم، اسحاق او یعقوب
څښتن خدایه، نن دا ثابته کړه چې ته د اسراییلو خدای یې او زه ستا
خدمتگار یم او دا هرڅه مې د ستا په امر کړي دي. (۳۷) ای څښتنه!
ځواب راکړه، ماته ځواب راکړه، ترڅو خلک په دې باندې پوه شي
چې ته څښتن خدای یې او ته یې چې هغوی بېرته خپل ځان ته
راړوي.>

(۳۸) څښتن اور رانازل کړ او قربانی، لرگي، تیرې او خاوره یې
وسوزوله او په لښتی کې یې اوبه وچې کړې. (۳۹) کله چې خلکو دا
ولیدل، ځانونه یې په ځمکه باندې وغورزول او چیغې یې ووهلې:
<څښتن، خدای دی! څښتن، خدای دی!>

(۴۰) هغه وخت ایلیا هغوی ته حکم وکړ: <د بعل نیان ونیسئ او یو
هم مه پرېږدئ چې وتښتي!> هغوی یې ونیول او ایلیا هغوی د
قیشون خوړ ته کوز کړل او هلته یې ووژل.

د وچکالی پای ته رسېدل

(۴۱) ایلیا اخاب ته وویل: <لاړ شه، وخوره او وڅښه، ځکه چې د
سخت باران اواز دی.> (۴۲) کله چې اخاب روان شو چې څه
وخوري او وڅښي، ایلیا د کرمل د غره څوکې ته وخوت، ځمکې ته

ورتیت شو او خپل سر یې د زنگونو په منع کې کېښود. (۴۳) هغه

خپل خدمتگار ته وویل: <لاړ شه او د بحیرې خواته وگوره.>

خدمتگار لاړ او بېرته راستون شو، ویې ویل: <خه شی مې ونه

لید.> په دې توگه ایلیا اووه ځلې هغه ولېږه. (۴۴) هغه په اووم ځل

بېرته راغی او ویې ویل: <لږه وربخ مې ولیدله چې د انسان د لاس

څخه لویه نه وه او د بحیرې څخه راپورته کېدله.>

ایلیا خپل خدمتگار ته امر وکړ: <اخاب پادشاه ته ورشه او ورته

ووايه چې خپله جنگي گاډی تیاره کړي او مخکې له دې چې باران

هغه ایسار کړي، بېرته خپل کور ته ستون شي.>

(۴۵) په ډېر لږ وخت کې اسمان په تورو وربخو کې پټ شو، باد

راوالوت او سخت باران پیل شو. اخاب خپلې گاډی کې سپور شو او

بېرته یزرعیل ته روان شو. (۴۶) څښتن ایلیا ته قوت ورکړ، هغه

خپل کالي په ملا پورې کلک وتړل او تر یزرعیل پورې په ټوله لاره

کې د اخاب په مخکې ځغلېده.

ایلیا د سینا غره ته تښتي

۱۹ (۱) نو بیا اخاب خپلې ښځې ایزابل ته دا ټولې خبرې وکړې

چې ایلیا خه کړي وو او څنگه یې د بعل نبیان ووژل. (۲) هغې ایلیا

ته یو استازی واستاوه چې هغه ته داسې ووايي: <زما خدایان دې ما

ووژني که سبا تر دې وخته پورې ستا سره هماغسې کار ونه کړم لکه

څنگه چې تا د هغو نبیانو سره کړی دی.

۳ ایلیا ووبرېده او د خپل ژوند د ژغورلو په خاطر وتښتېد. کله چې هغه بئرشبع ته چې په یهودا کې ده راغی، خپل نوکر یې هلته پرېښود. ۴ هغه په خپله یوه ورځ په دښته کې سفر وکړ. د جارو بوتې ته ورسېده، د هغه لاندې کښېناست او دعا یې وکړه چې مړ شي. هغه وویل: >ای څښتنه، نور بس دی! زما ژوند واخله، زه د خپلو نیکونو څخه بهتر نه یم.< ۵ وروسته بیا هغه د بوتې لاندې پرېوت او ویده شو.

ناڅاپه یوې فرښتې هغه لمس کړ او ورته ویې ویل: >پاخېره او خوره.< ۶ هغه شاوخوا ته وکتل او ویې لیدل چې سرته یې یوه ډوډۍ چې په تودو سکرو باندې پخه شوې وه او د اوبو منگۍ ایښې و. هغه ډوډۍ وخورله او اوبه یې وڅښلې او بېرته ځملاست.

۷ د څښتن فرښته د دوهم ځل دپاره راغله، هغه یې لمس کړ او ورته ویې ویل: >پاخېره او خوره، ځکه چې ډېر اوږد سفر دې مخې ته پروت دی.< ۸ نو هغه پاڅېد، ډوډۍ یې وخورله او اوبه یې وڅښلې. د هغو خواړو په وسیله هغه قوت وموند او څلوېښت ورځې او څلوېښت شپې یې سفر وکړ ترڅو سینا یعنی د خدای غره ته ورسېد. ۹ هلته یوې ځمخې ته ورننوت او شپه یې په کې تېره کړه.

څښتن ایلیا ته وربښکاره کېږي

ناخاپه څښتن د ايليا سره خبرې وکړې: <ای ايليا، دلته څه کوي؟>

١٠ هغه ځواب ورکړ: <مطلق قادر څښتنه خدايه، ما يوازې ستا خدمت کړی دی او هغه هم تل په شوق سره. مگر اسراييليانو تا سره خپل لوظ مات کړی دی، ستا د قربانۍ ځايونه يې وران کړي دي او ستا نبيان يې وژلي دي. يوازې زه پاتې يم او اوس هغوی هڅه کوي چې ما هم ووژني.>

١١ څښتن هغه ته وويل: <بيرون ووځه او زما په حضور کې په غره باندې ودرېږه.>

څښتن په هغه ځای باندې تېر شو او يو سخت او قوي باد راوالت چې غونډۍ يې سره جلا کړې او تيرې يې میده میده کړې، مگر څښتن خپله په هغه باد کې نه ؤ. باد ودرېد او وروسته بيا زلزله وشوه، مگر څښتن په خپله په زلزله کې نه ؤ. (١٢) د زلزلي څخه وروسته اور راغی، مگر څښتن خپله په اور کې نه ؤ. له اور څخه وروسته يو نرم اواز راغی. (١٣) کله چې ايليا دا اواز واورېد، خپل مخ يې په چپنه باندې پټ کړ، بيرون ووت او د څمخې په خوله کې ودرېد.

په اواز کې ورته وويل شول: <ای ايليا، دلته څه کوي؟>

١٤ هغه ځواب ورکړ: <مطلق قادر څښتنه خدايه، ما يوازې ستا خدمت کړی دی او هغه هم تل په شوق سره. مگر اسراييليانو تا سره خپل لوظ مات کړی دی، ستا د قربانۍ ځايونه يې وران کړي دي او

ستا نبيان يې وژلي دي. يوازې زه پاتې يم او اوس هغوی هڅه کوي چې ما هم ووژني. <

١٥ خښتن هغه ته وويل: <په کومه لاره چې راغلی يې بېرته په هماغې لارې د دمشق دښتې ته لاړ شه. بيا ښار ته ننوزه او د حزائيل سر په تېلو غوړ کړه چې هغه د سوريې پادشاه شي. ١٦ همدارنگه د نمشي زوی يېهو د اسراييلو د پادشاه په توگه وټاکه او د شافاط زوی اليشع چې د آبل محوله څخه دی هم وټاکه چې ستا په ځای نبي شي. ١٧ هرڅوک چې د حزائيل له لاسه د وژل کېدو څخه وژغورل شي هغه به د يېهو په لاس ووژل شي او هرڅوک چې د يېهو څخه وتښتي د اليشع په لاس به ووژل شي. ١٨ خو بيا به هم زه اووه زره نفره په اسراييلو کې ژوندي پرېږدم - يعنې هغه ټول چې ماته وفادار دي، بعل ته يې سجده نه ده کړې او نه يې د هغه بت ښکل کړی دی.>

اليشع ته بلنه ورکول

١٩ ايليا لاړ او اليشع يې وموند چې په يوه جوړه غوايانو باندې يې قلبه کوله. يوولس جوړه غوايان د هغه څخه مخکې وو او په دولسمې جوړې باندې هغه خپله قلبه کوله. ايليا خپله چپنه وايستله او اليشع ته يې ورواغوستله. ٢٠ اليشع خپل غوايان پرېښودل، د ايليا پسې يې منډه کړه او ورته ويې ويل: <پرېږده چې خپل مور او پلار ښکل کړم او د هغوی سره خدای پاماني وکړم او بيا به درسره لاړ شم.>

ايليا ځواب ورکړ: <لاړ شه، زه ستا مخه نه نيسم.>

٢١ نو اليشع هغه پرېښود، خپل غوايان يې واخيستل او هغه يې حلال کړل. هغه د قلبې سامان وسوزاوه او غوښه يې ورباندې پخه کړه. هغه يې خلکو ته ورکړه او هغوی وخورله. وروسته بيا هغه د ايليا پسې روان شو او د هغه خدمتگار شو.

بڼهدد په اسراييلو باندې برید کوي

٢٠ د سوريې پادشاه بڼهدد خپلې ټولې لښکرې سره راغونډې کړې او د نورو دوه دېرشو پادشاهانو له خوا چې اسونه او جنگي گاډۍ ورسره وې د هغه ملاتړ کېده. سامره يې محاصره کړه او په هغې باندې يې برید وکړ. (٢) بڼهدد ښار ته استازي ولېږل چې د اسراييلو پادشاه اخیاب ته ووايي: (٣) <خپل سره او سپين زر، خپلې ډېرې ښکلې ښځې او ماشومان دې ماته راوسپاره!>

(٤) د اسراييلو پادشاه په ځواب کې وويل: <ای پادشاه زما باداره، څنگه چې تاسو وایئ، زه خپل ځان او هرڅه چې لرم تاسو ته درسپارم.>

(٥) وروسته بڼهدد بيا استازي ورولېږل چې اخاب ته ووايي: <ما مخکې تاته ويلي وو چې خپل سره او سپين زر، خپلې ښځې او اولادونه دې ماته راکړه. (٦) مگر سبا په همدې وخت به زه خپل درباريان ستا ښار ته درولېږم چې ستا ماني او ستا د درباريانو کورونه ولټوي. هرڅه چې د هغوی خوښ شي هغه به واخلي او له ځان سره به يې يوسي.>

٧) اخاب پادشاه د هېواد ټول سپين ږيري راوغوښتل او هغوى ته يې وويل: <وگورئ چې بنهدد جنجال لټوي! هغه ماته پيغام رالېږلى دى چې خپلې بنځې او اولادونه، خپل سره او سپين زر هغه ته ورکړم او ما ومنله.>

٨) سپين ږيرو او ټولو خلکو ځواب ورکړ: <د هغه خبرو ته غوږ مه نيسئ! او د هغه غوښتنې ونه منئ.>

٩) نو اخاب د بنهدد استازو ته ځواب ورکړ: <زما بادار د سوريې پادشاه ته ووايئ چې د هغه اولنى غوښتنه منم، مگر دوهمه غوښتنه يې نه شم منلى.> هغوى لاړل او بنهدد ته يې بېرته ځواب وروړ. ١٠) بيا بنهدد اخاب ته يو بل پيغام ورولېږه: <زه به سامره بېخي له منځه يوسم، چې هلته دومره خاوره پاتې نه شي چې زما نفرو ته يو موټى هم ورسېږي. که چېرې ما دا کار ونه کړ نو خدايان دې ما ووژني.>

١١) اخاب پادشاه په ځواب کې وويل: <بنهدد پادشاه ته ووايه چې رښتيني عسکر د جگړې څخه وروسته لافې وهي، له جگړې څخه مخکې نه.>

١٢) بنهدد او نورو پادشاهانو په خپلو خېمو کې شراب څښل چې دا پيغام يې تر لاسه کړ. خپلو نفرو ته يې امر وکړ: <په سامره باندې د حملې دپاره تيار شئ.> بيا هغوى د جگړې دپاره خپل سنگرونه ونيول.

اخاب بنهدد ته ماتې ورکوي

۱۳ په هماغه وخت کې يو نبي اخاب پادشاه ته راغی او ويې ويل:

>خښتن داسې وايي: ته دا لوی لښکر وينې؟ تا به نن په هغوی

باندې بريالی کړم او بيا به پوه شې چې زه خښتن یم.<

۱۴ اخاب پوښتنه وکړه: <دا کار به څوک وکړي؟>

نبي په ځواب کې وويل: <خښتن داسې وايي: د سيمه ايزو

حکمرانانو ځوانان عسکر به دا کار وکړي.<

هغه پوښتنه وکړه: <څوک به جگړه پيل کړي؟>

نبي ځواب ورکړ: <ته.>

۱۵ نو اخاب هغه ځوانان عسکر چې د سيمه ايزو حکمرانانو تر

امر لاندې وو او د هغوی شمېر ټول دوه سوه دوه دېرش تنو ته

رسېده سره راټول کړل. وروسته بيا هغه د اسرايلو لښکر چې ټول

اووه زره تنه وو جگړې ته تيار کړل.

۱۶ د غرمې په وخت، په داسې حال کې چې بنهدد او د هغه سره

دوه دېرش ملگرو پادشاهانو په خپلو خېمو کې شراب خښل او نېشه

کېدل، د اخاب لښکر جنگ ته راووتل. ۱۷ لومړی د سيمه ايزو

حکمرانانو ځوانان عسکر مخکې شول. هغه ترصدچيان چې بنهدد

لېږلي وو، هغه ته يې خبر ورکړ چې د سامرې څخه يوه ډله عسکر

راروان دي.

١٨) بنهدد امر وکړ: >هغوی ژوندي ونیسئ! دا مهمه نه ده چې

هغوی د جنگ دپاره راغلي دي يا د سولې دپاره.<

١٩) هغو د سيمه ايزو حکمرانانو د ځوانو عسکرو د جگړې مشري کوله او د اسراييليانو لښکر ورپسې وو. (٢٠) هر يو خپل مخالف نفر وواژه. پاتې سوريایي عسکر وتښتېدل او اسراييليان ورپسې شول. بنهدد په اس باندې سپور شو او د خپلو ځينو سپرو عسکرو سره وتښتېد. (٢١) مگر اخاب او د هغه عسکرو هغوی تعقيب کړل او د هغوی اسونه او جنگي گاډۍ يې له منځه يوړې. اخاب او اسراييلي لښکرو سوريایانو ته دروند زيان ورورساره.

٢٢) وروسته، هغه نبي اخاب پادشاه ته ورغی او ويې ويل: >بېرته لاړ شه، خپل ځواکونه قوي کړه او يو ښه پلان جوړ کړه، ځکه چې په راتلونکي پسرلي کې به بنهدد يو ځل بيا په تاسو باندې حمله وکړي.<

سوريه يو ځل بيا په اسراييلو باندې حمله کوي

٢٣) په دې ترڅ کې، د بنهدد درباريانو هغه ته مشوره ورکړه: > اسراييلو خدايان د غرونو خدايان دي، نو ځکه هغوی مونږ ته ماتې راکړه. مگر که چېرې مونږ د هغوی سره په هواره ځمکه باندې وجنگېږو، نو مونږ به په رښتيا سره هغوی ته ماتې ورکړو. (٢٤) تاسو بايد داسې کار وکړئ، هغه دوه دېرش پادشاهان لېرې کړئ او د هغوی په ځای د لښکرو قوماندانان وټاکئ. (٢٥) نو هغومره عسکر، اسونه او جنگي گاډۍ تيارې کړئ ترڅو ستاسو لښکري د پخوا په

شان قوي شي. مونږ به د اسراييلي لښکرو سره په هواره ځمکه باندې جگړه وکړو او هغوی ته به ماتې ورکړو. < بنهدد ومنله او د هغوی په مشورې باندې يې عمل وکړ.

٢٦ په راتلونکي پسرلي کې بنهدد خپلې لښکرې راغونډې کړې او د افیق ښار ته روان شو چې له اسراييلو سره جگړه وکړي. ٢٧ اسراييليان د جگړې دپاره راغونډ شول او د جگړې سامانونه يې واخيستل. هغوی روان شول او په دوو ډلو کې يې سوريایانو ته مخامخ خپلې خېمې ودرولې. ټوله سيمه د سوريایانو څخه ډکه وه، مگر اسراييليان د هغوی په پرته لکه د وزو د دوه کوچنيو رمو په شان ښکاره کېدل.

٢٨ يو نبي د دې پيغام سره د اسراييلو پادشاه اخاب ته ورغی او ورته ويې ويل: <څښتن داسې وايي: سوريایان فکر کوي چې زه د غرونو خدای يم او د هوارې خدای نه يم. نو زه به دا قوي لښکرې تاته تسليم کړم، ترڅو ته او ستا خلک پوه شي چې زه څښتن يم.>

٢٩ دواړه لښکرې په خپلو کمپونو کې د اووه ورځو دپاره يو بل ته مخامخ پاتې شوې. په اوومه ورځ جگړه پيل شوه او په هماغه ورځ اسراييليانو سل زره سوريایي پياده عسکر ووژل. ٣٠ د سوريایي لښکرو پاتې نفر بېرته افیق ته وتښتېدل، مگر په اووه ويشت زرو تنو باندې د ښار دېوال راولوېد.

بنهدد هم د افیق ښار ته وتښتېد او د يو کور په دننۍ کوټه کې پټ شو. ٣١ د هغه درباريانو بنهدد ته وويل: <مونږ اورېدلي دي چې د

اسراييلو پادشاهان زړه سواندي خلک دي. مونږ ته اجازه راکړئ چې د وير کالي د خپلو ملاگانو څخه راتاو کړو، رسی په خپلو غاړو کې واچوو او د اسراييلو پادشاه اخاب ته ورشو، کېدای شي چې هغه مو ژوندی پرېږدي. < ٣٢ > هغوی د وير کالي واغوستل او رسی يې په خپلو غاړو کې واچولې، بيا اخاب ته ورغلل او ويې ويل: < ستاسو نوکر بنهدد ستاسو څخه غواړي چې هغه ژوندی پرېږدي. >

اخاب پوښتنه وکړه: < آیا هغه تر اوسه پورې ژوندی پاتې دی؟ بنهدد ماته لکه د ورور په شان دی. >

< ٣٣ > د بنهدد درباريانو دا يو نېک فال وگانه او کله چې هغه وويل: < ورور > هغوی په چالاکی سره د هغه د خولې څخه خبره واخيستله: < تاسو صحيح وايئ! تاسو او بنهدد لکه د ورونو په شان يئ. >

اخاب وويل: < لار شئ او هغه ماته راولئ. > کله چې بنهدد بيرون راووت، اخاب هغه په خپلې جنگي گاډۍ کې سپور کړ.

< ٣٤ > بنهدد وويل: < زه به هغه ښارونه چې زما پلار ستاسو د پلار څخه نيولي وو بېرته درکړم او تاسو کولی شئ چې په دمشق کې د خپل ځان دپاره د سوداگرۍ يو مرکز جوړ کړئ لکه څنگه چې زما پلار په سامره کې جوړ کړی ؤ. >

اخاب ځواب ورکړ: < که چېرې دا شرطونه پوره کړې، نو زه به تا خوشې کړم. > بيا اخاب د هغه سره د سولې تړون وکړ او اخاب

بڼهدد ته اجازه ورکړه چې لاړ شي.

يو نبي د اخاب غندنه کوي

٣٥ په دې وخت کې د خښتن په حکم د نبیانو د ډلې څخه يو نبي

خپل ملګري ته وويل: <ما ووهه>، مګر هغه د وهلو څخه انکار

وکړ. ٣٦ نو نبي هغه ته وويل: <تا د خښتن د حکم څخه سرغړونه

وکړه، څنگه چې زما څخه روان شي، يو زمری به تا ووژني.> څنگه

چې هغه لاړ، يو زمری راغی او هغه يې وواژه.

٣٧ هغه نبي يو بل سړی راپيدا کړ او ويې ويل: <مهرباني وکړه، ما

ووهه!>، نو هغه سړي هغه وواهه او ټپي يې کړ. ٣٨ نبي لاړ او په

خپل مخ باندې يې ټپی کېښوده چې خپله څپره بدله کړي. بيا هغه

لاړ، د سرک په غاړه ودرېد او انتظار يې کاوه چې کله به د اسرايلو

پادشاه تېرېږي. ٣٩ کله چې پادشاه تېرېده، نبي چيغې ووهلې:

<اعليحضرته! زه د جنگ په ميدان کې وم چې يو چا ماته يو بندي

راوست او راته ويې ويل چې هغه وساته. که چېرې هغه وتښتېده نو

يا به ووژل شي او يا به درې زره د سپينو زرو سکې ورکوي. ٤٠

مګر زه په نورو کارونو کې مشغول شوم او هغه بندي وتښتېد.>

احاب ځواب ورکړ: <لکه څنگه چې تا خپله سزا وټاکله، هماغسې

به وشي.>

٤١ هغه سړي په چالاکی سره د خپل مخ څخه ټپی وشلوله او

پادشاه هغه وپېژانده چې هغه د نبیانو له جملې څخه دی. ٤٢ نبي

پادشاه ته وويل: <خښتن داسې وايي: هغه بنهدد چې ما په مرگ باندې محكوم كړی ؤ هغه دې ازاد كړ چې لاړ شي. په دې خاطر ته به د هغه په بدل كې او ستا لشكر به د هغه د لښكرو په بدل كې ووژل شي.>

٤٣) اخاب په قهر او خفگان سره بېرته خپل كور سامري ته ستون شو.

د نابوت د انگورو باغ

٢١) يو سړی چې نابوت نومېده، په يزرعيل كې د اخاب پادشاه د ماني تر څنگ د انگورو باغ درلود.

٢) يوه ورځ اخاب وويل: <ای نابوته، ستا باغ زما د ماني په څنگ كې دی، هغه ماته راكړه چې د هغه څخه د سابو باغ جوړ كړم. زه به تاته د انگورو ډېر بڼه باغ دركړم او يا كه ته غواړې د هغه بڼه به دركړم.>

٣) نابوت ځواب وركړ: <دا باغ ماته د خپلو نيكونو څخه په ميراث پاتې شوی دی. خدای دې نه كوي چې زه هغه تاته دركړم.>

٤) نو اخاب د هغه څه له كبله چې نابوت ورته وويل په قهر او خفگان سره خپل كور ته لاړ. په خپله بستره كې پرېوت، دېوال ته يې مخ واړاوه او هيڅ شی يې ونه خوړل.

٥ د هغه بڼه ايزابل ورغله او پوښتنه يې ورڅخه وکړه: <

درباندې شوي دي؟ ډوډۍ ولې نه خورې؟>

٦ اخاب په ځواب کې وويل: <ما د نابوت يزرعيلي څخه

وغوښتل چې خپل د انگورو باغ راباندې خرڅ کړي او يا د هغه په

بدل کې بل باغ واخلي. مگر هغه ونه منله چې خپل د انگورو باغ

ماته راکړي.>

٧ ايزابل پوښتنه وکړه: <آيا ته د اسراييلو پادشاه نه يې؟ د

بسترې څخه راپورته شه او يو څه وخوره! مه پریشانه کېږه، زه به د

نابوت د انگورو باغ تاته واخلم.>

٨ بيا ايزابل يو څو لیکونه د اخاب له خوا وليکل، د هغه مهر يې

ورباندې ولگاوه او د هغه ښار سپين ږيرو او مشرانو ته يې واستول

چېرته چې نابوت اوسېده. ٩ په لیکونو کې ليکلي شوي وو:

<اعلان وکړئ چې خلک دې روژه ونيسي او راغونډ دې شي. بيا

نابوت د غونډې په سر کښېښوئ. ١٠ دوه بدماشان هغه ته مخامخ

کښېښوئ چې تور ورباندې ولگوي چې هغه د خدای او پادشاه

سپکاوی کړی دی. بيا هغه د ښار نه بهر بوځی او سنگسار يې کړی

چې مړ شي.>

١١ کله چې هغوی د ايزابل لیکونه تر لاسه کړل، څه چې هغې

غوښتي وو هغوی هماغسې وکړل. ١٢ هغوی اعلان وکړ چې نن

روژه ونيسئ. خلک راغونډ شول او نابوت يې د غونډې په سر کې

کښېناوه. ١٣ په دې وخت کې دوه بدماشان رانوتل او نابوت ته

مخامخ کنبښناستل. بيا هغوی په نابوت باندې تور ولگاوه چې هغه
خدای او پادشاه ته سپکاوی کړی دی، نو خلکو نابوت بیرون
وويست او هغه یې سنگسار کړ او مړ شو.

۱۴ د یزرعیل مشرانو بېرته ایزابل ته پیغام ولېږه ویې ویل چې
>نابوت سنگسار او ووژل شو.<

۱۵ څنگه چې ایزابل د هغوی پیغام تر لاسه کړ، هغې اخاب ته
وویل: >اوس کولی شې چې د انگورو هغه باغ واخلي چې نابوت د
هغه د خرخولو څخه انکار کړی ؤ. هغه مړ شوی دی.< ۱۶ هغه
وخت چې اخاب واورېدل چې نابوت مړ شوی دی، سمدلاسه روان
شو چې د هغه باغ لاس ته راوړي.

ایلیا د اخاب غندنه کوي

۱۷ څښتن ایلیا تشبې نبي ته وویل: ۱۸ >لاړ شه د اسراییلو د
پادشاه اخاب سره وگوره څوک چې په سامره کې پادشاهي کوي.
هغه د نابوت د انگورو باغ نیولی دی او همدا اوس په دې باغ کې
دی. ۱۹ لاړ شه او هغه ته ووايه چې زه داسې وایم: ای اخابه، تا
نابوت په قتل ورساوه او د هغه جايداد دې ونیوه. په هماغه ځای کې
چې سپیو د نابوت وینه وختله، ستا وینه به هم وختي.<

۲۰ کله چې اخاب، ایلیا ولید، هغه وویل: >ای زما دښمنه، آخر
دې پیدا کړم.<

ايليا ځواب ورکړ: <هو، پيدا مې کړې! ای اخابه، تا هغه بد کارونو ته ځان سپارلی دی چې څښتن ورڅخه کرکه کوي. (۲۱) نو څښتن تاته وايي: اوس به زه په تا باندې يوه بلا راولم. زه به تا او ستا د کورنۍ هر يو نارينه که هغه غلام وي يا ازاد، له منځه يوسم. (۲۲) ستا کورنۍ به د نباط زوی يروبعام پادشاه او د اخيا د زوی بعشا پادشاه د کورنيو په شان شي. ته د اسراييليانو د گناهکاری سبب گرځېدلی يې، نو ځکه دې زما قهر راپارولی دی.

(۲۳) همدارنگه د ايزابل په باره کې څښتن داسې وايي: د هغې بدن به په يزرعيل کې سپي وځوري. (۲۴) ستا د هغو متعلقينو بدنونه چې په بنار کې مړه کېږي هغه به سپي وځوري او په صحرا کې چې مړه کېږي هغه به مرغان وځوري.>

(۲۵) (هيچا د څښتن د امر څخه په سرغړونه کې د اخاب په اندازه داسې ټينگه اراده نه درلوده - او ايزابل هغه تشويقاوه. (۲۶) تر ټولو بده خبره دا وه چې هغه د بتانو عبادت کاوه، لکه څنگه چې مخکې به اموريانو کاوه. څښتن هغوی له هغه هېواد څخه شړلي وو او دا هېواد يې اسراييلو ته ورکړی و.)

(۲۷) کله چې اخاب دا خبرې واورېدې، هغه خپل کالي وشلول او شپه او ورځ به يې د وير کالي اغوستي وو. هغه خفه ؤ او روژه يې نيوله.

(۲۸) څه موده وروسته، څښتن ايليا نبي ته وويل: (۲۹) <ته وينې چې اخاب ماته خپل ځان څومره عاجز کړی دی؟ ترڅو پورې چې

هغه ژوندی وي زه به په هغه باندې بلا نه راولم. مگر زه به د هغه د زوی د ژوند په دوران کې د اخاب کورنۍ په بلا اخته کړم. <

د میکایا نبي خبرداری اخاب ته

(دوهم تواریخ ۱۸: ۲ - ۲۷)

۲۲ (۱) تر درې کالو پورې د اسراییلو او سوریې ترمنځ سوله وه. (۲) په دریم کال د یهودا پادشاه یهوشافاط د اسراییلو د پادشاه اخاب د لیدلو دپاره ورغی.

(۳) اخاب د خپلو درباریانو څخه پوښتنه وکړه: <مونږ د دې هڅه ولې نه ده کړې چې د جلعاد راموت ښار بېرته له سوریې څخه ونیسو؟ هغه زمونږ دی. > (۴) بیا هغه د یهوشافاط څخه پوښتنه وکړه: <آیا ته به زما سره راموت ته لاړ شې چې په سوریایانو باندې حمله وکړو؟ >

یهوشافاط ځواب ورکړ: <یوازې دا راته ووايه چې څه وکړم، زما لښکرې او اسونه ستا په خدمت کې دي. > (۵) مگر پر پرده چې اول د څښتن څخه پوښتنه وکړو. <

(۶) اخاب نبيان راوغوښتل چې شاوخوا څلورسوه تنه وو او د هغو څخه یې پوښتنه وکړه: <آیا زه په راموت باندې حمله وکړم که نه؟ >

نبيانو ځواب ورکړ: <هو، څښتن به ستاسو سره مرسته وکړي چې

هغوی ته ماتې ورکړی. <

۷ مگر یهوشافاط پوښتنه وکړه: <آیا دلته کوم بل نبي نشته چې د

هغه په وسیله مونږ د څښتن څخه مشوره وغواړو؟>

۸ اخاب ځواب ورکړ: <دلته یو بل نبي هم شته، یعنې د یمله

زوی میکایا. مگر د هغه څخه کرکه لرم، ځکه چې هغه هیڅکله زما

په هکله ښه وړاندوینه نه کوي او تل بده وړاندوینه کوي.>

یهوشافاط ځواب ورکړ: <داسې مه وایه.> ۹ بیا د اسراییلو

پادشاه یو درباری راوغوښت او ورته ویې ویل: <لاړ شه او ژر

میکایا زما حضور ته راوله!>

۱۰ اخاب او یهوشافاط دواړو خپل شاهانه کالي اغوستي وو او د

سامرې د دروازې تر څنګ په درمند ځای کې په خپلو تختونو باندې

ناست وو. ټولو نبيانو د هغوی په حضور کې وړاندوینې کولې.

۱۱ د کنعنه زوی صدقیا چې د نبيانو له جملې څخه ؤ، د خپل ځان

دپاره د اوسپنې څخه ښکرونه جوړ کړي وو او ویې ویل: <ای

اخابه، څښتن وایي چې ته به د دې ښکرونو په وسیله په سوریايانو

باندې حمله وکړې او هغوی به له منځه یوسي.>

۱۲ ټولو نبيانو له دې سره موافقه وکړه چې اخاب دې په راموت

کې په سوریايانو باندې حمله وکړي او دا یې هم وویل چې څښتن به

د هغه سره مرسته کوي چې هغوی ته ماتې ورکړي.

۱۳) په دې ترڅ کې هغه استازی چې د میکایا پسې تللی ؤ هغه ته

یې وویل: <ای میکایا، ټولو نیانو د اخاب دپاره د بریالیتوب

وړاندوینه وکړه، اوس لاړ شه او د هغو خبره تائید کړه.>

۱۴) مگر میکایا ځواب ورکړ: <زه د ژوندي څښتن په نوم قسم

خورم هرڅه چې څښتن ماته وایي زه به هماغه پادشاه ته ووايم.>

۱۵) بیا میکایا اخاب ته ورغی او اخاب ورڅخه پوښتنه وکړه: <ای

میکایا، آیا زه راموت ته د جگرې دپاره لاړ شو یا نه؟>

میکایا ځواب ورکړ: <حمله ورباندې وکړئ، تاسو به په یقین سره

بریالي شئ. څښتن به هغوی تاسو ته تسلیم کړي.>

۱۶) مگر پادشاه، میکایا ته وویل: <کله چې د خدای په نامه زما

سره خبرې کوي رښتیا راته وایه. څو ځلې مې دا تاته ویلي دي؟>

۱۷) میکایا ځواب ورکړ: <ما ولیدل چې اسرائیلي عسکر د هغو

پسونو په شان دي چې په غونډیو کې اخوا دپخواگرځي او شپون نه

لري. څښتن وویل: دغه لښکر مشر نه لري. هغوی باید په خیر سره

خپلو کورونو ته لاړ شي.>

۱۸) اخاب، یهوشافاط ته وویل: <ما تاته ونه ویل چې هغه به زما

په هکله هیڅکله بڼه وړاندوینه ونه کړي، هغه یوازې بده وړاندوینه

کوي؟>

۱۹) میکایا په ځواب کې وویل: <واوره چې څښتن نور څه وویل!

څښتن مې په اسمان کې وليد چې په خپل تخت باندې ناست ؤ او ټولې فرښتې د هغه ښي او چپ اړخ ته ولاړې وې. (۲۰) څښتن پوښتنه وکړه: څوک کولی شي چې اخاب وغولوي چې هغه راموت ته لاړ شي او هلته ووژل شي؟

يو څو فرښتو يوه خبره او نورو بله خبره کوله (۲۱) نو په پای کې يوه ارواح رامخکې شوه، د څښتن په وړاندې ودرېدلې او هغه ته يې وويل: زه کولی شم چې اخاب وغولوم.

(۲۲) څښتن ورڅخه پوښتنه وکړه: څنگه؟

ارواح ځواب ورکړ: زه به د اخاب په ټولو نبيانو باندې دروغ ووايم.

څښتن ځواب ورکړ: ښه ده. اوس لاړه شه او هغه وغولاوه. ته به بريالی شې.

(۲۳) ای اخابه! کټ مټ هماغسې وشول. څښتن ستا ټول نبيان دې ته مجبور کړل چې تاته دروغ ووايي، ځکه د څښتن اراده دا ده چې ستا په سر باندې بلا راشي.

(۲۴) بيا صدقيا، ميکايا ته نژدې شو، په خپره يې وواهه او پوښتنه يې ورڅخه وکړه: <کله د څښتن روح زما څخه تللی دی او ستا سره يې خبرې کړې دي؟>

(۲۵) ميکايا ځواب ورکړ: <په هغه ورځ به په دې باندې پوه شې چې د يو کور په دنننۍ کوټه کې پټ شې.>

٢٦) اخاب حکم وکړ: <میکایا ونیسی! هغه د سامرې والي آمون او شهزاده یوآش ته ورولئ. (٢٧) هغوی ته وویئ چې میکایا په زندان کې واچوئ او ترڅو پورې چې زه بېرته په خیر سره راستنېږم هغه ته یوازې ډوډی او اوبه ورکوی.>

٢٨) میکایا وویل: <که چېرې ته په خیر سره بېرته راستون شوی، نو څښتن زما په وسیلې خبرې نه دي کړې.> بیا یې ټولو خلکو ته وویل: <ما چې څه وویل هغه هېر نه کړئ.>

د اخاب مړینه

(دوهم تواریخ ١٨: ٢٨ - ٣٤)

٢٩) نو د اسراییلو پادشاه اخاب او د یهودا پادشاه یهوشافاط د خپلو لښکرو سره د جلعاد راموت ته روان شول. (٣٠) مخکې له دې چې هغوی جنگ ته لاړ شي، اخاب وویل: <ای یهوشافاطه! زه به خپله څېره بدله کړم، مگر ته خپله شاهانه چپنه واغونده.> نو اخاب خپله څېره بدله کړه او جگړې ته لاړ.

٣١) د سوریې پادشاه د خپلو جنگي گادپو دوه دېرشو قوماندانانو ته امر وکړ: <پرته د اسراییلو له پادشاه څخه د بل چا سره جگړه ونه کړئ.> (٣٢) نو کله چې هغوی یهوشافاط په خپله شاهانه چپنه کې ولید، هغوی فکر وکړ چې هغه اخاب دی، نو هغوی په هغه باندې د حملې کولو دپاره راوگرځېدل. مگر کله چې یهوشافاط هغوی ته چيغې ووهلې، (٣٣) هغوی پوه شول چې هغه اخاب نه دی نو د هغه د تعقیبولو څخه یې لاس واخیست.

۳۴) خو د جگړې په وخت کې یو سوریایي عسکر تصادفاً یو غشی گوزار کړ او هغه د اخاب د زغرو د کالیو په درز باندې ولگېده. اخاب د خپلې جنگي گاډۍ چلوونکي ته وویل: <راوگرځه او ما د جگړې د میدان څخه وباسه، ځکه زه ټیټی شوی یم.>

۳۵) جگړه ټوله ورځ تودېدلې، اخاب په خپلې جنگي گاډۍ کې تکیه وهلې وه او د هغه ځای څخه یې د سوریایانو لښکرې لیدلې. د هغه څخه وینه د گاډۍ په ښکتنې برخه باندې توی شوه او د ماښام په وخت هغه سا ورکړه.

۳۶) د لمر پرېواته په وخت کې د اسراییلو په لښکرو کې کوم یو نورو ته چیغې ووهلې: <په شای! هر یو بېرته خپل ښار او وطن ته لاړ شئ!>

۳۷) په دې توگه اخاب پادشاه مړ شو. د هغه مړی سامرې ته یوړل شو او هلته ښخ شو. ۳۸) هغوی د هغه جنگي گاډۍ په سامره کې د یو ډنډ تر څنګ ومینځله، یعنې هغه ځای چې فاحشو به په کې خپل ځانونه مینځل. سپیانو د هغه وینه وڅټله. لکه څنګه چې څښتن ویلي وو هماغسې وشول.

۳۹) نور هغه ټول کارونه چې اخاب د خپلې پادشاهۍ په وخت کې کړي وو، چې په هغو کې هغه مانې چې د فیلانو په غاښونو باندې یې سمبال کړې وه او د ښارونو جوړول شامل دي، دا ټول د اسراییلو د پادشاهانو د تاریخ په کتاب کې لیکل شوي دي. ۴۰) اخاب مړ شو او د هغه زوی اخزیا د هغه په ځای پادشاه شو.

د يهودا پادشاه يهوشافاط

(دوهم تواريخ ۲۰: ۳۱ - ۲۱: ۱)

۴۱) د اسراييلو د پادشاه اخاب د پادشاهي په څلورم كال، د آسا زوی يهوشافاط د يهودا پادشاه شو. ۴۲) يهوشافاط د پنځه دېرشو كالو په عمر و چې پادشاه شو او هغه په اورشليم كې پنځه ويشت كاله پادشاهي وكړه. د هغه د مور نوم عزوبه وه چې د شلحي لور وه.

۴۳) هغه د خپل پلار آسا په شان، هماغه كارونه وكړل كوم چې د خښتن په وړاندې صحيح وو، خو بتخاني وړانې نه شوې او خلكو هلته نذرانې وړاندې كولې او خوشبويي يې سوزوله. ۴۴) يهوشافاط د اسراييلو د پادشاه سره سوله هم وكړه. ۴۵) د يهوشافاط د پادشاهي نورې ټولې پېښې او د هغه زورورتوب او جگړې، د اسراييلو د پادشاهانو د تاريخ په كتاب كې ليكل شوي دي. ۴۶) هغه ټول پاتې لواطت كاران او فاحشې چې د ده د پلار په پادشاهي كې په بتخانو كې يې خدمت كاوه له منځه يوړل.

۴۷) په هغه وخت كې د ادوم په هېواد كې پادشاه نه ؤ، نو د يوې ټيټې رتبې درباري به په هغه هېواد باندې حكومت كاوه.

۴۸) يهوشافاط بحري كشتي گانې جوړې كړې چې د سرو زرو د واردولو دپاره اوفير ته لارې شي. مگر هغه په عصيون جابر كې ماتې شوې او هيڅكله لارې نه شوې. ۴۹) د اخاب زوی اخزيا يهوشافاط ته داسې وړاندیز وكړ: >پرېږده چې زما د كشتي چلوونكي ستا د كشتي چلوونكو سره لار شي.< مگر يهوشافاط د

٥٠ يهوشافاط مړ شو او د داود د بنار په شاهي هديره کې بنځ شو. د يهوشافاط زوی يهورام د هغه په ځای پادشاه شو.

د اسراييلو پادشاه اخزيا

٥١ د يهودا د پادشاه يهوشافاط د پادشاهۍ په اوولسم کال، د اخاب زوی اخزيا د اسراييلو پادشاه شو او هغه دوه کاله په سامره کې پادشاهي وکړه.

٥٢ اخزيا د خپل پلار اخاب، د خپلې مور ايزابل او همدارنگه د يروبعام پادشاه په شان څوک چې د اسراييلو د خلکو د گناهکارۍ سبب شو، هغه هم د څښتن په وړاندې گناه وکړه. ٥٣ اخزيا د بعل خدمت او عبادت کاوه. لکه څنگه چې د هغه پلار کړي وو، د اسراييلو څښتن خدای يې ډېر په قهر کړ.